

Joan teamta ji'ojteka'u

Juka' Liojta betana nok lutu'uria'ati
teakamta inim a' yoemtuka'u

1 Ke'esamriapo, si'imeta aet naateko, ju'u Krijto, Liojta betana nooki ti ta'eewame jaibu jiapsan. Ini'i nooki ti teakame, aapo Liojta mak aanen. Intok aapo Liojtukan. **2** Junuen san, aapo ke'esamriapo si'imeta aet naateo, aman Liojta mak aanen. **3** Si'imeta juka' inim ayukamta aapo a' ju'unaktei. Tua kaita aayuk, ju'u ka aapo'ik betana weyeka ayukame. **4** Ju'u jiapsiwame aapo'ikut ayukan. Ini'i jiapsiwame intok, inim jume' jiapsame betchi'bo, tu'uwataka tachiriata benasi aapo a' weiyaan. **5** Ini'i, tachiriapo teuwaawame intok, jum ka machiku, ka tu'isi weyemta beje'eka, tachiriata yeu a' machialaa. Ju'u ka machiria intok ka a' koba'amachi.

6 Senu inim aane, Joan ti teakai, Liojta betana a'abo bittuaritakai.

7 Ini'i, aapo juka' tachiriapo ta'eewamta betana a' nokne' betchi'bo a'abo yepsak. Junuen aapo'ik teuwa'aue, junaka'a bem sualne' betchi'bo. **8** Ini'i Joan, aapo ka juna'atukan ju'u tachiriapo ta'eewame. Taa aapo wepulsi

junaec betana a' lutu'uriatuka'uta nokne' teaka a'abo bittuaritukan. **9** Ju'u tachiriapo ta'eewame, lutu'uriapo Liojta betana weyeme, ju'u si'ime jume' inim jiapsamme tu'ik weiyaame, aapo a'abo inim yebissusekan.

10 Intok wa'a nooki ti teakame, aapo inim bwiapo aanen. Intok aapo inika'a aniata a' ju'unakteka juni'i, jume' inim jiapsame, a' jabetuka'po ka a' ta'aak. **11** Aapo inim bwiapo, aapo'ik ju'unakteipo yepsak. Taa inim jume' aapo'ik betana kateka jiapsame, inime'e ka a' mabetak. **12** Junuentaka juni'i, waate tu'isi a' mabetak intok a' sualek. Inime'e, bempo'immeu aapo, Liojta betana bem yoemiam tunee'uta ameu chupuk. **13** Inime'e ka jak weyeo senu yoemratat yeu katriam bebena intok ka inim yoemem yeu tom tomte'ebenakai. Intok kia ka jabe yoemta junuen a' ea' betchi'bo junuen Liojta yoemiarim. Ala inime'e, Liojta betana yoemiarim.

14 Intok juna'a nokipo ta'eewame, aapo ito benasi au yoem yaak. Intok inim ito nasuk jiapsak, tua yee nak ta'aakai intok lutu'uria aet ayukai. Intok jiba aapo'ik Liojta

betana wepulaika a' yoemia tuka' betchi'bo, aapo'ik juka' tua ujyooik intok eiyawatchik aet ayuka'uta, itepo tee a' bitlaa. ¹⁵Ju'u Joan, yee babatoowame, inia betana ju'neaka, ka a' essoka, si'imem bichapo inen jiiak:

—In'i juna'a wa'a, junak aet nokaka: “Net cha'aka yebijneeme, juna'a che'a nee bepa eiyawatchi, bwe'ituk aapo nee bepa che'a bat jiapsan” —ti jiakai.

¹⁶Itepo tee si'ime juka' tu'ika, kaitau a tamachiatuka, aet ayukamta intok ka a lu'utemta a' mabetri. Inika'a tu'ik junuen nat chulukai. ¹⁷Jume' nesauri ji'ojeim, ju'u Moiseej tuka'uta betana weyeka ji'ojetewak. Ju'u intoko, ka itou cha'aka juni'i, yee a' nak jiokolee'u intok aapo'ik betana lutu'uriata, aapo ju'u yo'owe Jesukrijto a' weiyaa. ¹⁸Inim tua kee jabe Liojta bicha, taa aapo'ik Liojta betana ju'u wepu'ulaika jiba a' yoemia, ini'i aapo a' yo'owa Liojtamak wepu'ulai benasi aamak jiapsame, aapo juna'a ju'u itom a' ta'aatuakame.

**Joan, ju'u yee babatoowame,
Jesukrijtota aapat tuka
a' ta'aa tebokame**

¹⁹Jume' juriom jum bwe'u jo'ara Jerusalen tea'po jo'aakame, inime'e, wate te'opopo tekiakame intok waate, inime'e te'opopo bem joa'ut am aniamie, Lebiitam teame, ju'u Joan teamtau am bittuak, junuen aapo'ik a' jabetuka'ut bem au nattemaine' betchi'bo. ²⁰Aapo intoko tua machisi lutu'uriata nenkak inen jiakai:

—Ineponee ka juna'a ju'u Krijto' teame —ti jiakai.

²¹Junak intok bempo juchi au nattemaeck:

—Jabesa'akun empo. Jaisa empo juna'a ja'ani, ju'u Liojta betana ju'neetuawaka nokakame, ju'u Eliaj tuka'u ja'ani —ti jiakai.

Ju'u Joan intok:

—Kannee juna'a —ti jiiak.

Chukula ket juchi:

—Junak su, jaisa empo juna'a ja'ani, wa'a Liojta betana ju'neetuawaka nokneeka bo'o bitwame —ti au nattemaiwak.

Aapo intok:

—E'e —ti am yoopnak.

²²Junak intoko:

—Junak su jabesa empo junuentuko. Bwe'ituk utte'a, jume' a'abo itom bittuakammeu lutu'uriata itom ameu teuwaanee'u. Jaisa empo ee betana itom tejwaa machi —ti au jiuwak.

²³Ju'u Joan inime'e inen yoopnak:

—Ineponee ju'u, mekka pa'aku, kaabeta jo'araka'po, chaaeka inen nokamta jiawai: “Juka' yo'ota a'abo yebijnemta a' mabet betchi'bo, juka' ka tu'ik su'u tojaka, aawas emo tu'utene”, ti jiame, tua ju'u Isa'iajtuka'u, Liojta betana ju'neetuawaka aapo'ik a' teuwaaka'a benasia.

²⁴Jume' aman ju'u Joanta mak etejokame, inime'e, paiseeom teame betana aman au bittuarimtukan. ²⁵Inime'e intok:

—Junak su, empo ka ju'u Krijto tuko intok kia ka Eliaj tuko intok kia ka ju'u Liojta betana ju'neetuawaka nokame yebijneeka bo'o bitwame tuko juni'i, jaisaaka

intok empo yee babatoowa —ti au nattemaeak.

²⁶ Ju'u Joan inimmeu inen jiiak:

—Ineponee ba'ammea yee babatoowa. Taa inim emo nasuku senu aane ka enchim ta'aa'u.

²⁷ Aapo net cha'aka yebijne, ini'i ala lutu'uriapo che'a nee bepat weyeka juni'i. Inepo, jume' aapo'ik bocha wikiam in a' woitarianee'u kia juni'i kanne ino jabele —ti jiiak.

²⁸ Si'ime ini'i, jum ili jo'ara Betaabara' tea'po yeu siika. Ini'i, batwee Jooraan tea'po, ta'ata yeu we'e betana taawa. Jum juka' Joanta yee a' babatoowa'awi.

Jesus, Liojta betana ili bwala ti ta'eeewame

²⁹ Yokoriapo intok ju'u Joan, juka' Jesujta aapo'iku bicha weyemta bichaka:

—Yuu, ake'em a' bicha. Ini'i juna'a wa'a Liojta betana ili bwala ti teuwaawame, ju'u inim bwiapo jiapsame, bem ka tu'uwa ya'arita aapo a' mabetneeme. ³⁰ Aapo'ik betana nee nookan junak inepo: "Chukula net cha'aka senu o'ou yebijne, ini'i che'a nee bepa eiyaawatchikai. Bwe'ituk aapo che'a nee bepat jaibu jiapsan", ti ne jikakai. ³¹ Jiba inepo juni'i, nee aapo'ik a' jabetuka'ut ne ka ju'anean. Taa inepo nee jiba junuen ba'ammea ne yee bato'owaaka ne yebijlaa, jiba junuen juka' Ijra'el yoemrata, tua lutu'uriapo a' jabetuka'uta bem a' ta'aane' betchi'bo —ti jiiak.

³² Ju'u Joan ket inen jiiak:

—Ineponee intok, juka' Liojta tu'u jiapsita, wokkoita benaka, teeka betana ko'om weyeka

intok inia aapo'ikut tawakamta ne bichak —ti jiiak—. ³³ Inepo ketun nee ka ju'anean, junaka'a a' jabe tuka'ut, taa ju'u, ba'ammea nee yee bato'owaane' betchi'bo nee a'abo bittuakame, junaa'ket: "Empo jak juka' Liojta tu'u jiapsita, senukut ko'om weyeka intok junaet tawakamta a' bichako, ini'i juna'atunee ju'u, Liojta tu'u jiapsita emot autuaka, junae yee babatoowaneeme", ti neu jiiak.

³⁴ Inepo intok jaibu a' bitlaa intok jiba ineponee inien weyeka aapo'ik junuen Liojta betana a' yoemiatuka'uta, nee a' teuwaa —ti jiiak.

Che'a bat kateka, jume' Jesujta yeu pu'aka'um

³⁵ Juchi yokoriapo intok ju'u Joan intok wooika jume' a' majtim, jiba junama'a juchi ama rejten. ³⁶ Intok aapo, juka' Jesujta junama wa'am weyemta bichakai:

—Yuu, ake'em a' bicha. Ini'i juna'a ju'u, Liojta betana ili Bwala ti teuwaawame —ti ameu jiiak.

³⁷ Jume' woika Joanta majtim aapo'ik junuen jiamta a' jikkajaka, bempo ju'u Jesujta mak sajak.

³⁸ Junak intok ju'u Jesus, amau bitchuka intok bempo'im aet cha'aka kateme bichakai:

—Jitasa eme'e jaiwa —ti ameu jiiak.

Bempo intok:

—Yee majtame, jakunsa empo jo'aak —ti au jiiak.

³⁹ Jesus intok inimmeu:

—A'abo kateka a' bitne —ti jiaka am yoopnak.

Junak intok bempo aman sajaka intok a' jo'aaka'po a' bichak. Intok

junae taewait ama aamak taawak, bwe'ituk jaibu kupten, jumak naikim jiao.

40Wooika jume! Joanta jikkajaka intok Jesuja mak sajakame betana, senu Antej ti teakan, Simoo Peeo' teamtamak weri. **41**Ini'i Antej teame, tua bat, kee jita intok yaakai, juka' aamak werik, Simoo' teamta jaiwak, intok:

—Juka' Mesiaj ti teamta te a' ju'ueiyaa —ti au jiiak. Ini'i, Krijto ti jiubae.

42Junama sep ju'u Antej teame juka' Simoo' teamta, jum Jesuja ane'u a' tojak. Ju'u Jesus intok inika'a bichakai:

—Empo Simoo' tea juka' Jonaj teamta u'usi. Taa empo Sepaajpo ta'eenaa —ti au jiiak. Inime'e team intok, ket Peeo ti jiubae.

**Jesuja, juka' Jeriipe' teamta
intok Natana'el teamta
aamak am nunuka'po**

43Juchi yokoriapo intok ju'u Jesus Kalilea bwiaraa! tea'u bicha weebaeka intok senuk, Jeriipe' teamta bichaka, junau:

—Nemak weene —ti au jiiak.

44Ini'i Jeriipe' teame intok, ili jo'ara Betsaira' tea'po jometukan. Jum Antejta intok Peota jo'aaka'po.

45Ini'i Jeriipe' teame intok, senuk Natana'el teamta jaiwaka intok:

—I'an itepo waka'a o'outa, Moiseej tuka'uta jum a' nesauri ji'ojteimpoo aapo'ik betana ji'ojtewakamta, intok ket jume! Liojta betana ju'ueetuawaka nokame, inime'e aapo'ik betana ji'ojtewakamta, junaka'a itepo aman te a' bichak, ju'u Jesus ti teakamta, ju'u Jose'

teamta u'usi, jo'ara Nasaret tea'po joome —ti au jiiak.

46Ju'u Natana'el intok:

—Jaisa aman ili jo'ara Nasaret tea'po jitaa tu'ika a ama yeu wee machi ja'ani —ti au jiiak.

Ju'u Jeriipe intok:

—A'abo sika a' bitne —ti au jiiak.

47Junak Jesus intok, juka' Natana'el teamta au weyemta bichaka:

—Inim senu weye, tua lutu'uriapo Ijra'el yoemrata betana usiaritakai, aapo'ikut ju'u yee bai ta'aawame kaita aet aayuk —ti jiiak.

48Junak intok ju'u Natana'el teame:

—Jaisa empo nee ta'aa —ti au nattemaek.

Jesus intok:

—Juka' Jeriipe' teamta kee enchi tejwao, empo aman chuna'ouwota betuk enchi kateko, nee enchi bichak —ti au jiiak.

49Junak ju'u Natana'el:

—Yee majtame, empo tua juna'a ju'u Liojta yoemia. Embo tua juna'a wa'a, inim Ijra'el yoemratau che'a yo'o ya'ari —ti au jiiak.

50Ju'u Jesus iniau:

—Jaisa empo, chuna'ouwota betuk enchi kateko nee enchi ino bichak ti in eu jia' betchi'bo jiba, embo nee suale ja'ani —ti au jiiak—. I'an embo inia weemta bepa che'a juni'i suum watchisi machik embo bitne —ti au jiiak.

51Ketchia ju'u Jesus iniau:

—Tua ne a' lutu'uriatune'eti ne emou jia, eme'e, juka' teekata au etapolaata intok jume! Liojta ankelesim, ju'u inim yoemta a' kateka'po, ae bepa ko'om bicha

intok jikau bicha kateme eme'e am bitne —ti au jiiak.

**Ili jo'ara Kanaa, jum bwiaraa
Kalilea' tea'po jujupwaka'po**

2 Baji taewaim sikaa, chukula, jum mekka ili jo'ara bwiaraa Kalilea' tea'po kateka, Kanaa' tea'po, jujupwan. Junama'a Jesuhta ae ket ama aanen. ²Ju'u Jesus intok jume' a' majtim ket junaman jujupwa'u nunuwak. ³Junama'a juka' pa'asi ba'awata lu'uteko, ju'u Jesuhta ae intok aapo'iku:

—Ju'u pa'asi ba'awa lu'utek —ti au jiiak.

⁴Taa ju'u Jesus:

—Jaisaaka empo iniet nee tetejwaa. Ketun kee yuuma ju'u taewai inien weyemta in a' ya'anee'u —ti au jiiak.

⁵Taa ju'u Maria, jume' junama'a nesauta joammeu:

—Si'lmeta juka' aapo'ik enchim aet tejwaa'uta, junaka'a eme'e a' joone —ti ameu jiiak.

⁶Junama'a busan bwere teta soto'im manekan. Inime'e, jume' juriom, Liojta bichapo emo tu'ute betchi'bo emo komoniaka, bem sawa'um. Junama'a we'epulaimpo, jumak naiki taka oo mamni taka liitro ba'am ama kiareakan. ⁷Ju'u Jesus, jume' ama nesauta joammeu:

—Inime'e soto'im ba'ammea am tapuniiane —ti ameu jiiak.

Juname'e intok junuen, tua am tappuniak. ⁸Junak intok ju'u Jesus inimmeu:

—I'an ala, watem ama yeu to'aaka, intok eme'e ju'u inim pajko jujupwa'po junama yo'o ya'ariu am tojine —ti ameu jiiak.

Bempo intok junuen aman au am tojak. ⁹Ju'u intok junama'a pajko jujupwa'po yo'o ya'ari, jume' ba'am jaibu pa'asi ba'awa tulame am jiiwek, ka ju'uneakai jakun bem nu'uwaka'u. Ala jume' nesauta ama joame jiba junammet ju'unean. Bwe'ituk bempo jume' ba'am ama yeu to'alatukan. Junuen san ju'u ama pajko jujupwa'po yo'o ya'ari, ju'u ama jubemtau chaaek, ¹⁰intok inen au jiiak:

—Inim si'lime, juka' pa'asi ba'awata ji'inaamta, juka' che'a tu'ik bat yeteu totoja. Chukula intok jume' nunurim jaibu junaka'a yu'in am ji'ilatuko, junak juka' che'a ka tu'ik ameu totoja. Taa empo juka' che'a tu'ik i'an ju'ubwa itou a' tojilaa —ti au jiiak.

¹¹Ini'i jum ili jo'ara bwiaraa Kalilea' tea'po kateka, Kanaa' tea'po Jesuhta yaaka'u, inim tua ujyoisi eiyaawatchika a' joal'uta, aapo a' bit tebobaekai, ju'u machilaa a jita a' joaka a' yaaka'uta, tua ke'esamria tukan. Jume' a' majtim intok junama'a aapo'ik sualek.

¹²Iniat chukula aapo, bwe'u jo'ara Kapernau' tea'u bicha siika. A' aewa intok jume' a' sailawam intok jume' aapo'ik majtim ket aamak katekai. Junama'a bempo ka jaiki ta'apo aanek.

**Jesus, juka' te'opopo ka
joo'eeewamta, inika'a ama tu'ute**

¹³Junama san jaibu juriom pajko, bwalam aet jissu'a taewaita ka mekka a' be'leo, ju'u Jesus, bwe'u jo'ara Jerusalen tea'u siika. ¹⁴Junama Liojta bwe'u

te'opopo, aapo, jume' boesim intok jume' bwaaram intok wokkoim nenenkame ama bichak. Intok ket jume' tomita nanakuliarame jam bem tekipanoa'po jokammeu yepsak. ¹⁵Inika'a aapo bichakai, ju'u Jesus, tettebe wikiam nat jijoo'aaka am jibebia yaak. Intok junama'a te'opopo si'imem, chikti bem bwarammak intok bem boesimmak, pa'akun yeu am beebak. Jume' tomita nanakulia'um, juka' bem tomita ko'om am wo'otariak. Jume' intoko meesam na'ikim am wo'otariak. ¹⁶Wame'e wokkoim ama nenenkammeu intok:
—Inika'a em pa'akun yeu tojine. In achaita te'opo, eme'e, ka jitaa ama nenki betchi'bo karita benasi a' tatawaane —ti ameu jiiak.

¹⁷Junak intok jume' a' majtim, Liojta nok lutu'uriapo inen ji'ojeitau wawaatek: “Juka' in yo'owata te'opota, aet jiapseka tua in a' eiya' betchi'bo, ini'i nee lu'uta”, ti a' jia'apo.

¹⁸Junak intok jume' juriom:
—Inika'a em joone'po, lutu'uriata em jipue'ut a itom ju'uneene'
betchi'bo, jitaa machilaata empot a itom bittua —ti au nattemaek.

¹⁹Ju'u Jesus intok inen am yoopnak:
—Eme'e inika'a te'opota mojaktane, ineponee intok baji taewaim weyeo, juchi bemelasi nee a' yecha'ane —ti ameu jiakai.

²⁰Junak jume' juriom inen jiiak:
—Woi takama busan wasuktapiro ini'i te'opo ya'awak. Empo intok kaachin junuen baji ta'apo a'
yecha'ane —ti au jiiak.

²¹Taa ju'u te'opo Jesuhta teuwa'a'u, jiba aapo a' takama o'ben.

²²Inia betchi'bo san, chukula, Jesuhta kokkoarim nasuk juchi jiabijtek, jume' a' majtim inika'a aapo'ik teuwaaka'ubeu wawaatek. Intok bempo Liojta nok lutu'uria ji'ojeita sualek intok waka'a nokita aapo'ik ameu teuwaari.

Jesus, kaabeta be'eeka,
si'imemmet ju'unea

²³Junak Jesuhta jum bwe'u jo'ara Jerusalen tea'po, junama'a juriom bwalam jissu'aka pajkota weye'po a' aneo, junama'a juebenaka aapo'ik machilaata a jita a' joa'uta a' bichaka, aapo'ik sualek. ²⁴Taa aapo ju'u Jesus, inime'e ka am yoem'eiyaak. Bwe'ituk juname'e si'imemmet ju'uneiyaakai. ²⁵Aapo tua kaabeta betana a' bo'o bichan, aapo'ik inim watem betana a'
etejorianee'uta, bwe'ituk aapo, jume' inim yoeme, bem eerimmet ju'uneakai.

Jesus intok ju'u yo'owe
Nikoreemo' teamta nau ane'epo

3 Junama'a seenu, paiseeom
teame betana weyeka Nikoreemo' teaka ama aanen. Ini'i intok jume' juriommeu yo'oraata mak na'ikiaritukan. ²Ini'i Nikoreemo' teame, tukaapo Jesuhta a' ane'epo au noitek intok inen au jiiak:

—Yee majtame, ju'uneate Liojta betana em itom majtane' betchi'bo a'abo em bittuarituka'po. Bwe'ituk kaabe machilaata a jita a' joa'uta a'
jooa em a' joa'a benasia, Liojta ka aamak tuko —ti au jiiak.

³Junak intok ju'u Jesus iniau:
—Lutu'uriapo ne inen eu jiiia, wa'a ka juchi yeu yoemtukame, ini'i,

Liojta che'a yo'otaka a' kateka'uta, ka a' bitne —ti au jiiak.

⁴ Ju'u Nikoreemo' teame aapo'iku: —Taa jaisa tua inien ju'u o'ou, yo'otaka a juchi yeu yoemtune. Jaisa ini'i juchi a' malabeu a notteka intok junuen juchi bemelasi yeu yoemtunee ja'ani —ti au nattemaek.

⁵ Ju'u Jesus inen au jiiak: —Lutu'uriapo ne inen jiiia, wa'a, ju'u ba'ae ta'eewamtae intok ju'u Liojta tu'u jiapsie ka juchi bemelasi yoemtukame, ini'i, Liojta che'a yo'otaka a' kateka'u, kaachin a aman jiapsine —ti a' yoopnak—.

⁶ Wa'a inim yoemem yo'owaka yoemtukame, ini'i, jiba inim yoemtaka jiapsine. Wa'a intok, ju'u Liojta tu'u jiapsi betana bemelasi yoemtukame, ini'i, ale benasi jiapsiwamta jipu'une. ⁷ Ka empo aet jachin eene, si'imem juchi bemelasi bem yeu yoemtunee'uta a' utte'a ti in eu jia' betchi'bo.

⁸ Ju'u jeeka a' weebae'u luula weama, juka' a' jiawaita empo a' jikkaja, taa jaku'ubo a' weye'ut intok kia jakun bichaa a' weye'ut juni'i, empo ka a ju'uneene. Inien ketchia inia bebena, si'ime jume'e, Liojta tu'u jiapsita betana bemelasi yoemtulame —ti au jiiak.

⁹ Junak intok ju'u Nikoreemo: —Jaisa tua ini'i inien tune —ti juchi au nattemaek.

¹⁰ Ju'u Jesus inika'a: —Empo ju'u inim Ijra'el yoemrata nasuk tua yo'oriwaka yee majtakai, jaisa iniat empo ka ju'nea ja'ani —ti a' yoopnak—. ¹¹ Lutu'uriapo ne inen eu jiiia, itepote ala, juka' itom ju'uneiyyaa'uta a' teteuwaa,

intok itepo, juka' itom bitlaa'uta, a' ju'uneiyyaaka a' lutu'uriate. Taa eme'e intoko, juka' itom emou teuwaa'uta, eme'e ka a' suale.

¹² Eme'e ju'u jitaa inim bwiapo ayukamta betana nee emou nokao juni'i, eme'e ka nee sualekai, jaisa tua eme'e nee sualne, teekau ayukamta betana nee emou nokao.

¹³ Inim tua kee jabe teekau Liojtau yepsa. Ala wa'a juna'abo teeka betana yepsakame jiba. Ini'i, ju'u inim emo benasi yoeme, ju'u teekau joome. ¹⁴ Intok jiba junaen, bat naataka, juka' Moiseejtuka'uta, jum bweka pa'aku, juka' sisi'iwook bakotta, kutat a' chayaka'a benasia, junuen ket ju'u inim emo benasi yoeme, utte'a, junuen kutat jikat a' chaya'atunee'u. ¹⁵ Junuen beja si'ime jume' a' sualeme, inime'e ka jiba betchi'bo kokkoka, taa ala inime'e, jiba yuu jiapsiwamta bem bitne' betchi'bo.

Liojta kaabem be'eeka, inim jiapsame si'imem a' naked'u

¹⁶ Bwe'ituk ju'u Lios, inim aniaapo juka' yoemrata, tua a' nakedai, aapo juka' wepul a' yoemiata, jiokot au a' bitne' betchi'bo a' su'u tojak. Junuen beja, si'ime jume' a' sualeme, inime'e, ka jiba betchi'bo kokkoka, taa ala inime'e, jiba yuu jiapsiwamta bem bitne' betchi'bo.

¹⁷ Ju'u Lios, ka jume' inim bwiapo jiapsame, ka tu'isi am tawaabaekai, juka' a' yoemiarwa a'abo a' kittuak. Taa ala aapo, inime'e jinne'ubaekai.

¹⁸ Wa'a, juka' Liojta yoemiata a' sual ta'aame, ini'i, ka tu'isi a' tawaanaa'uta, ka a' bitne. Taa wa'a ka a' sual ta'aame, ini'i jaibu

ka tu'isi tawaari, junuen juka'
wepu'ulaika Liojta yoemiata, aapo'ik
ka a' sualeka' betchi'bo.¹⁹ Jume' ka
a' sualeme, jaibu ka tu'isi tawaarim.
Bwe'ituk juka' Liojta yoemiata,
ju'u tachiriapo ta'leewame, a'abo
bwiau a' yepsako, inime'e, juka'
ka tu'ik, ka machik benak che'a a'
tu'urek, ju'u tachiriapo ta'leewamta
bepa. Bwe'ituk bempo ka tu'ik
bo'o jooriakai.²⁰ Si'ime jume' ka
tu'ik joaka jiapsame, inime'e, juka'
tachiriapo ta'leewamta ka tu'ure,
intok kia ka au ruktibae juni'i,
junuen, juka' ka tu'ik bem bo'o
jooria'ut ka amet a' ju'uneiyaana'
betchi'bo.²¹ Taa jume'e, lutu'uriapo
bem bo'o jooria'ea'uta a' joaka
jiapsame, inime'e ju'u tachiriau
rukte, junuen ju'u bem joa'ut, Liojta
betana aniaawaka bem a' joa'uta a'
ju'uneiyaana' betchi'bo.

**Joan, ju'u yee babatoowame, juchi
wee'po Jesujta jaisa ae bepa a'
eiyaawatchiaka'u a' teuwaas**

²²Iniat chukula ju'u Jesus a'
majtimmak Jurea bwiaraa' tea'u
bicha siika. Junama'a intok aapo,
jume' a' majtimmak ili juebena
ta'apo ama taawak, bempo
yee bato'owaakai.²³ Ju'u Joan
teame intok ketchia, ili jo'ara
Enon tea'po, ini'i, senu jo'ara
Salim tea'po ka mekka, aapo yee
bato'owaan. Bwe'ituk junama'a
tua ba'a bu'uureakan. Ju'u yoemra
intok junaman Joantau yajaka
bato'owaawan.²⁴ Ini'isan, juka'
Joanta jum ye'e'etawa'u kee a'
tojiwao yee siika.

²⁵Junak intok waate jume' Joanta
majtim, junama wate juriommak

emo nok bwisek, jachin emo
ba'atuawaka, junuen Liojta bichapo
emo tu'utewamta betana.²⁶ Junuen
san, inime'e, juka' Joanta a'
tejwaaboka au sajak:

—Yee majtame, a' ju'uneiyaane,
wa'a batwee Joran tea'abeas, ta'ata
yeu we'e betana emak ane'u, ju'u
em aapo'ik betana itou nokaka'u,
i'an ket juna'a yee bato'owaa intok
si'ime jeela aamak eaka au yajja —
ti au jiakai.

27 Junak intok ju'u Joan:

—Kaabe aane, ini'i, juka' au
yumaka a' joonee'uta aet ayukame,
ka Liojta betana a' mabetlatkai —ti
ameu jiiak—.²⁸ Jiba eme'esu nee
jikkajak, machisi, ineponnee ka
juna'a ju'u Krijto ti nee jiako. Ala
inepo nee, senu yeu pu'aritaka
nee aapat bittuari ti nee jiako.

²⁹Jum pajko jujupwa'po, ju'u, juka'
jubiwaituneemta mabetneeme,
juna'a ju'u kunawaitune. Ju'u
intoko, juka' jupbaemta binwatuk
naateka a' ta'aame, ini'i ama aneka
intok nokamta a' jikkajaka, tua
alleene. Ket jiba junaeni, inepo
junaee betchi'bo ne tua allea.

³⁰Juna'a, aapo che'ewa su bichau
bicha, yo'orisi a' eiyaanaa'u
au lutu'uriatune. Nee intoko,
che'a juni'i ka eiyaawatchisi in
machinee'u, utte'a.

Ju'u teeka betana inim aneme

³¹Ju'u jikat teeka betana a'abo
yebijlame, utte'a, ini'i inim si'limem
bepa a' yo'otunee'u. Ju'u intoko
inim bwiapo yee yoemtulame,
ini'i bwiae ya'ari intok inim
bwiapo ayukamtat jiba ju'uneaka
a' teuwaane. Taa ju'u jikat teeka

betana yebijlame, utte'a, ini'i
inim si'imeb bepa a' yo'otunee'u.
³² Intok aapo a' bitla'uta intok a'
jikkajila'uta a' teuwaa. Taa inika'a
aapo'ik teuwaa'uta, tua kaabe a'
suale. ³³ Taa seenu, wa'a a' sualeka
a' mabetakame, ini'i junuen,
achai Liojta betana nokita tua
a' lutu'uriatuka'uta a' ju'uneiyyaa
tebone. ³⁴ Bwe'ituk ju'u, Liojta
betana yeteu bittuari, ini'i, Liojta
betana juka' nokta weyemta
a' teuwaa. Bwe'ituk ju'u achai
Lios, juka' a' yoemiawata juka' a'
tu'u jiapsiwata, kaita be'eeka aet
autua. ³⁵ Ju'u achaiwai Lios, juka'
aapo'ik yoemiata a' nak ta'aa. Intok
aapo, aapo'ik mampo si'imet
su'u tojilaa. ³⁶ Wa'a, juka' Liojta
yoemiata sualeme, ini'i, juka' jiba
yuu jiapsiwamta bitne. Taa wa'a,
Liojta yoemiata ka a' sualbaeme, ka
a' bitnee junaka'a yuu jiapsiwamta.
Ala juna'a, Liojta betana tua jiokot
au a' chupnee'u au aune.

**Jesus intok ju'u jamut, bwiaraa
Samaaria' tea'po joome**

4 Jume' paiseeom junak, juka'
Jesujta, ju'u Joanta bepa
che'a junii'i juebenam aamak
eame ane'epo intok che'a yu'in
aapo'ik am bato'owaa'uta a'
ju'uneiyyaak. ² Lutula wee'po, ka
aapo ju'u Jesus yee bato'owaan
o'oben. Ala jume' aapo'ik majtim.
³ Intok junak, junama'a ju'u Jesus,
inika'a ju'unei'eyiaakai, Jurea
bwiaraa betana yeu siika, junuen
Kalilea bwiaraa' tea'u bicha juchi
nottibaekai.

⁴ Aapo junam bicha weyekai,
bwiaraa Samaaria' tea'po wa'am a'

weenee'uta utte'atukan. ⁵ Junuen
san aapo junama senu ili jo'ara
Sikar tea'u yepsak. Samaaria
bwiaraa' tea'po junama waj bwia
juka' Jakoop tuka'uta, a' yoemiawa
Jose' teamta a' mikla'u jeela.
⁶ Junama'a jume' Jakoop teamta
posom teaka ama manekan. Bo'o
joo lottilatakai ju'u Jesus junama'a
juname bepa yejtek. Junama jumak
luula yejteo. ^{7,8} Jume' aapo'ik
majtim intok, ili jo'ara Sikar
tea'u inime'e bem bwa'anee'uta
jinubaeka aman saka'alamtukan.
Junak san bwiaraa Samaaria' tea'po
joome, senu jamut junama posou
ba'am nu'luseka ama yepsak. Ju'u
Jesus iniau:

—Ba'am nee miika —ti au jiiak.

⁹ Junak intok ju'u jamut Samaaria'
tea'po joome, Jesujtau:

—Jaisaaka empo, jurio yoemtakai,
nee bwiaara Samaaria' tea'po
jometau ba'a netane —ti au
nattemaeak.

(Bwe'ituk jume' juriom, jume'
bwiaraa Samaaria' tea'po
joommek ka nau tuttu'ireakan.)

¹⁰ Junak intok ju'u Jesus, inen a'
yoopnak:

—Empo juka' tua eiyawatchik,
Liojta betana weyeka, yee
a' miika'uta a' ju'uneiyya'ateko
intok juka' eu ba'a netanemta a'
jabetuka'po, empo neu am a'au
ean, ineponnee intok ba'am yee
jiapsituame enchi am mik ean —ti
au jikai.

¹¹ Ju'u jamut intok:

—Japchi, kia jita juni'i, ba'am
em ae yeu wikknee'uta, empo kaita
jipue. Posom intok tua mekka
ko'omi. Jaksa empo jume' ba'am

yee jiapsituame nu'uka, nee
am mikneekai —ti au jiiak—.
¹² Ju'u Jakoobo' teame, ju'u itom
yo'owasuka'u, inime'e posom yaaka,
itou am to'o siika. Inime'e betana
junako jiba aapo'ik, intok jume' a'
yoemiawam intok jume' aapo'ik
wakaseka'um inim ji'isuka'po.
Intok jaisa empo i'an junae aapo'ik
bepa che'a yo'owe ja'ani —ti au
nattemaek.

¹³ Ju'u Jesus inen a' yoopnak:
—Si'lime jume'e, inime'e inim
ba'am je'ekame, juchi ba'a
ji'lipeene. ¹⁴ Taa wa'a, jume' ba'am
in a' miknee'um am je'ekame,
juna'a jakwoo juni'i ka intok ba'a
ji'lipeene. Bwe'ituk jume' ba'am in
a' miknee'um, inime'e, jume' ba'am
ka lu'u lu'uteka yeu weyeme benasi
aet aune, junuen aapo'ik ammea
jiba yuu jiapsine' betchi'bo —ti au
jiak.

¹⁵ Junak intok ju'u jamut:
—Japchi, juname'e ba'am nee
mikne, junuen ka intok in ba'a
ji'lipeene' betchi'bo intok kia ka
intok a'abo ba'am maneka'u in
babatne' betchi'bo —ti au jiiak.

¹⁶ Junak ju'u Jesus:
—Em kunabeu aman chaaeka
intok junak aapo'iku mak juchi
a'abo weene —ti au jiiak.

¹⁷ Ju'u jamut intok:
—Kannee kuunak —ti au jiiak.
Jesus intok junak inen au jiiak:
—Lutu'uriata'e teuwaa, junuen,
ka emo kunak ti jiakai. ¹⁸ Bwe'ituk
empo i'an tajtia mamnim
kunalataka juni'i, kia i'an ju'u
em aamak kateka'uta, empo ka
a' kuunak. Inien jiaka'ut empo
lutu'uriata teuwaalaa —ti au jiiak.

¹⁹ Inika'a jikkajaka ju'u jamut:
—Japchi, i'an ne ju'unea, Liojta
betana ju'neetuawaka, chukula
yeu weenemta em noka'apo —ti au
jiak—. ²⁰ Jume' che'a bat naataka
itom yo'owasuka'um, jume' inim
Samaaria' tea'po joome, bempo
inim ini'i kaupo Liojta yo'orisuk.
Taa eme'e jume' juriom, bwe'u
jo'ara Jerusalen tea'po a' junati
jiia, jum itom a' yo'ori'ea'po —ti au
jiak.

²¹ Ju'u Jesus inika'a inen yoopnak:
—Iniat nee sualne, taewai
yuma'ane, junak enchim, kia ka
inia kawiu sajaka, intok kia ka jum
bwe'u jo'ara Jerusalen tea'u sajaka
juni'i junak achai Liojta enchim
a' yo'orinee —ti au jiakai—.
²² Eme'e jume' Samaaria bwiaraa'
tea'po joomem, kate'em ju'unea
ju'u enchim yo'oree'ut. Taa itepo
ala, tee ju'unea ju'u itom yo'oree'ut,
bwe'ituk ju'u yee jinne'uneeme,
juriom betana yeu machine —ti au
jiak—. ²³ Taa i'an taewai yuma'asek
intok jiba i'an su juna'a, jume'
lutu'uriapo achai Liojta yo'orinee
inime'e tua junen jiaka intok
Liojta tu'u jiapsi betana aniwaka,
lutu'uriapo bempo'im a' yo'orinee.
Bwe'ituk ju'u achai Lios, jume'
aapo'ik yo'orinee, junuen bem
a' yo'orinee'uta ame tana a' waata.

²⁴ Ju'u Lios ka inim kittaka aapo
jiapsa. Jume' intoko a' yo'oreme,
inime'e, ju'u aapo'ik tu'u jiapsie
aniawaka, tua bem tu'l'eerimmea
intok ka jiapsita bepa bem a'
yo'orinee'uta utte'a —ti au jiiak.

²⁵ Junak ju'u jamut:
—Ju'uneanee ala, juka' Mesiaj
teaka juka' ket Krijtopo ta'eewamta,

inim a' yebijnee'uta. Intok junak aapo a'abo yepsako, aapo si'lmeta machisi itou a' teuwaane —ti au jiiak.

26 Ju'u Jesus iniau:

—Inepo nee juna'a ju'u em teuwaau, jiba inepo emak etejome —ti au jiiak.

27 Junen su jume' Jesujta majtim au yajak. Intok bempo kaachin jiu machi, juka' Jesujta junuen jamuttamak a' etejomta bichakai. Taa kaabe, ju'u a' waata'ut oo ju'u aamak a' etejoo'u betana au nattemaa. **28** Junako ju'u jamut, juka' a' babu soto'iwata ama to'o sika intok aapo junama ili jo'arau bicha siika intok jume' junaman jo'aakammeu inen jiiak:

29 —A'abo kateka, eme'e senu o'outa, tua si'lmeta in ya'arita neu teuwaarita a' bitne. Jumak juni'i ini'l juna'a, ju'u Krijto' teame —ti ameu jiiak.

30 Junak juname'e, junama'a ili jo'rapo yeu sajakai, intok Jesujta ane'u bicha yeu kat japtek. **31** Imin intok ketunia jume' aapo'ik majtim Jesujtau nookan:

—Yee majtame, ili'e ji'ibwa —ti au jiiakai.

32 Taa aapo inimmeu:

—Ineponee bwa'amta benaka in bwa'anee'uta inepo a' jipue, enchim tua ka ta'aa'uta —ti ameu jiiak.

33 Jume' aapo'ik majtim junak bempo nau:

—Jaisa senu jitaa bwa'anee'uta au tojak ja'ani —ti nau jian.

34 Taa ju'u Jesus inimmeu:

—Juka' a'abo nee bittuakamta ea'po aman in aunee'u, intok juka' aapo'ik betana tekilda in

a' chupa'anee'u, ini'l juna'a, wa'a bwa'amta benasi in bicha'u —ti ameu jiiak—. **35** Katil'in eme'e inen jijia: "Ketuni naiki mecham be'ee echimuta chuktana' betchi'bo." Taa ineponee inen emou jijia, jume' a'abo kateka, jinne'uimtuneeme, eme'e mammatene, inime'e echimuta jaibu a' chuktanaa'u a' tu'lireaka'a benasi maachi —ti ameu jiiak—. **36** Wa'a am jinne'uimtune' betchi'bo ameu nokakame, ini'l, echimuta toboktamta benasi maachi. Intok aapo, a' tekilwa betchi'bo au tu'ik bitne. Ju'u intoko a' ya'ari, ini'l, jume' jinne'uimtukame, bem jiba yuu jiapsinee'u juna'a. Junuen juka' echakamta intok juka' junaka'a toboktakamta, inime'e nau aet alleene' betchi'bo. **37** Bwe'ituk lutu'uria ju'u inim inen jijiuwame: "Ju'u senu etne, ju'u intok inika'a toboltaneeme, ta'abwine."

38 Ineponee jum tekilda ka enchim ya'ariu, echita a' toboktanee'u enchim aman bittuala. Junuen san, waate che'a bat juname'e jume' tekipanoalame. Eme'e intok juname'em, jume' bem tekil ya'ariapo juka' ili ama be'eemta joaka, ae betana tu'ik mabetneeme.

39 Juebenaka jume' junama bwiaraa Samaaria' tea'po ili jo'rapo joome Jesujta sualek juka' jamutta, juka' a' lutu'uria ti jiaka ameu a' teuwaaka'u betchi'bo: "Si'lmeta juka' in ya'ari neu teuwaala", ti jiakai. **40** Junuen san jume' bwiaraa Samaaria' tea'po joome aman au yajakai, au ujbwanan bempo'immak a' tawane' betchi'bo. Ju'u Jesus wooi ta'apo

junama amemak taawak. ⁴¹ Intok junama'a waate che'a juebenaka jiba aapo'ik juka' a' teuwaal'uta jikkajakai a' susualek. ⁴² Junak intok inime'e ju'u jamuttau:

—I'an ka ju'u em itou teuwaaka'u betchi'bo jiba te a' suale. Ala junuen jiba itepo tee ket aapo'ik jikkajilamtakai. Intok aapo'ik tua lutu'uriapo a' Krijtotuka'uta, ju'u inim yoemrata jinne'uneeme ket itepo ju'unea.

**Jesus, yo'oraata betana tekilekamta
inia yoemiawata au ine'etetua**

⁴³ Wooi taewaim simsuk chukula ju'u Jesus, bwiaraa Samaaria' tea'po yeu sika intok bwiaara Kalilea' tea'u bicha yebijbaeka bo'o joo taitek. ⁴⁴ Bwe'ituk jiba aapo'ik Jesujta junuen jiaka'a benasia: "Seenuk, waka'a Liojta betana ju'neaka chukula yeu weenemta tetteuwamta, ini'i, tua a' bwiaraapo ka eyiaatune", ti jiakai. ⁴⁵ Junak aapo'ik jum bwiaraa Kalilea' tea'u juchi a' yepsako, jume' junama'a joome tu'isi a' mabetak. Bwe'ituk inime'e ket jum bwe'u jo'ara Jerusalen tea'po, bwala jissu'awaka pajkowaka'u aanen. Intok inime'e si'imeta juka' junama pajkopo aapo'ik yaaka'uta a' bitlatukan.

⁴⁶ Junak intok ju'u Jesus, bwiaraa Kalilea' tea'po, ili jo'ara Kanaa' tea'u juchi nottek. Junama aapo'ik a jita a' joa'apo aman, ba'am pa'asi ba'awata am yaaka'po. Junama intok ju'u che'a yo'o ya'arita nesawe'po tekilda joame, ini'i jum bwe'u jo'ara Kapernao' tea'u senuk ko'okoemta usekai. ⁴⁷ Junako, ju'u yo'oraata betana tekilda

joame, juka' Jesujta, Jurea' tea'a betana jum bwiaraa Kalilea' tea'u a' yepsaka'ut ju'neakai, aman a' ane'u au noiteka intok a' jo'au sika intok juka' a' yoemiawata au a' ine'etetuane' betchi'bo au ujbwanak, inika'a jaibu abe mukemta. ⁴⁸ Junak ju'u Jesus iniau inen jiiak:

—Jitaa machilaata intok juka' jita senuk a joa'uta suum watchika senuk a joa'uta ka a' bichakai, eme'e kaita sualne —ti au jiiak.

⁴⁹ Taa ju'u yo'oraata betana tekilda joame inen au jiiak:

—Achai, lauti aman weene, juka' in yoemiatu kee a' mukeo —ti au jiiak.

⁵⁰ Junak ju'u Jesus iniau:

—Em jo'aau nottine. Ju'u em yoemiatu kee a' mukeo —ti au jiiak.

Ini'i, juka' Jesujta au teuwaaka'uta a' sualeka intok junuen siika. ⁵¹ Junak a' jo'au aapo'ik yebijsuseeo, jume' aapo'ik tekoka tekipanoame, a' nankika:

—Em yoemiatu kee a' mukeo —ti au jiiak.

⁵² Junak intok ameu nattemaa jak weyeo aapo'ik au a' ine'ete taiteka'po. Bempo intok:

—Tuuka, luula yejtesuka ko'om kuakteo, ju'u taji wechia a' su'u tojak —ti au jiiak.

⁵³ Ju'u yo'owe junak ju'neak, jiba junama orapo juka' Jesujta: "Ju'u em yoemiatu kee a' mukeo —ti au a' jo'au sika intok juka' a' yoemiawata au a' ine'etetuane' betchi'bo au ujbwanak, inika'a jaibu abe mukemta. ⁵⁴ Ini'i san juna'atuk, iniamak woika, juka' Jesujta aapo'ik suum watchik machilaata a jita a' joa'ue a' yaaka'u, aapo'ik Jurea' tea'a betana bwiaraa Kalilea' tea'u nottekai.

**Ba'am maneka'po Betejta' tea'po,
senuk ka a au taka yekamta,
au ine'etetua ju'u Jesus**

5 Iniet chukula jume' juriom
senu pajkota weetuan. Junak
intok ju'u Jesus, bwe'u jo'ara
Jerusalen tea'u juchi nottek.
2 Junama bwe'u jo'rapo, senu
pueeta, Bwaram ama yeu rejte ti
ta'eewa'u jeela, bau ba'am benam
manek. Inime'e intok ebreo nokpo,
Betejta' teakai. Ini'i ae konila,
mamni bwereka mekka jikau, jitae
ya'arim, jekkaam jipuen. **3** Junama'a
jekka ya'arimpo jume' ko'okoeme
tua juebenaka ama tojirimitaka
bwiapo to'okan. Ka bibichame,
jume' lolo'im, intok jume' ka emo
taka yekame. Inime'e, jume' ba'am
emo naas kuuta bo'o bichakai.
4 Bwe'ituk wate taewaimmet, inim
ba'a maneka'po senu ankeles ama
ko'om yepsaka, jume' ba'am nau
kuu kuutakai. Junama intok iniet
chukula, ju'u che'a bat junama
ba'apo kibakekame, ini'i, jitae
ko'okoata aet ayuka'u betana juni'i,
tuttu'lirean. **5** Juname betana senu
o'ou, senu taka ama woj mamni
intok ama woj naiki wasuktiapo
ko'okoekai ama bo'okan. **6** Ju'u
Jesus junama bo'okamta bichakai,
intok junuen jaibu binwatuk
naateka junuen a' ko'okoe'ut
ju'une'eakai, iniau:

—Jaisa empo emo ine'etepea
ja'ani —ti au nattemaek.

7 Ju'u ko'okoeme inen a' yoopnak:
—Achai, jume' ba'am emo naas
kuutasuk, ju'u nee ama ko'om
yecha'aneeme neu be'ee. Bwe'ituk
nee ama ko'om weebae'ebeleki,

ta'abwika che'a bat ama ko'om
weama —ti au jiiakai.

8 Ju'u Jesus iniau:

—Yeje'e, intok juka' em aet
bo'oka'uta toboktaka, weene —ti au
jiak.

9 Jiba junama lautipo intok ini'i
o'ou tu'ika taawak. Intok juka'
aet a' bo'oka'uta nu'uka naa wee
taitek. Taa junama intok sabala
taewaitakai. **10** Jume' juriom ju'u au
ine'etetuawakamtau inen jiiak:

—I'an che'a aet yum jo'e taewai,
juka' em aet bobo'uta empo ka a'
pu'anam ean —ti au jiiak.

11 Ju'u o'ou inen am yoopnak:

—Ju'u nee tu'utekame, aapo:
“Juka' em aet bobo'uta nu'uka
weene”, ti neu jiiak.

12 Junak inime'e:

—Jabesa juna'a, ju'u: “Juka' em
aet bobo'uta nu'uka weene”, ti eu
jiakame —ti au nattemaek.

13 Taa ini'i ka ju'unean jabeta au a'
ine'etetuaka'uta, bwe'ituk ju'u Jesus
ju'u bu'uura junama anemta nasuk
kaabetulatukan. **14** Chukula ju'u
Jesus, inika'a jum bwe'u te'opopo
teaka:

—A' mammatene, i'an ala empo
tu'ikai, ka intok bat naataka benasi
ka tu'ik joone, junuen kaita naa
buusti intok, che'a ka tu'ik em bitne'
betchi'bo —ti au jiiak.

15 Ini'i o'ou junak sikaa, intok
jume' juriom tejwaak juka' a'
tu'utekamta a' Jesuj tuka'u. **16** Jiba
inia betchi'bo san jume' juriom
Jesujtau suua japtek. Intok inime'e
a' me'ebaen, junuen aapo'ik aet
yum jo'e ta'apo inien weemta
a' joa' betchi'bo. **17** Taa ju'u Jesus
inimmceu:

—Ju'u in yo'owa Lios i'an tajtia jiba tu'ik jooa. Inepo intok ketchia tekilda tu'ik jooa —ti jiiak.

¹⁸Jiba inia betchi'bo san jume' juriom che'a juni'i aapo'ik me'ebaeka ean. Bwe'ituk aapo junuen ka jum nesauri ji'ojteimp aet yum jo'e taewaita jiba junuen ka a' bo'o jooriakai, taa ketchia, aapo'ik jiba ju'u Liojta benasi au a' joa' betchi'bo, aapo juka' Liojta au a' yo'owak ti a' jia'ue.

**Ju'u, juka' Liojta yoemia
utte'ata jipueka a jita a' joa'u**

¹⁹Junak ju'u Jesus inimmeu: —Lutu'uriapo ne inen emou jiiia, juka' Liojta yoemia, ini'i aapo a' ea'po tua kaita a joone. Ala wepulsi juka' a' yo'owata aapo'ik joa'uta a' bichaka'uta, junaka jiba a jooa. Juka' achaiwaita si'imeta juka' a' joa'uta, ket ju'u a' yoemiawai junaka'a a joone. ²⁰Bwe'ituk ju'u achaiwai juka' a' yoemiawata nak ta'aa. Intok jiba aapo'ik si'imeta a' joa'uta, junaka'a a' ju'uneiyaatua. Intok ketchia, aapo'ik a jita a' joa'uta, inia bepa che'a suum watchisi machik a' tejwaaka a' jootuane, junaka'a a' bichaka eme'e kaachin jiu machine. ²¹Bwe'ituk jiba junuen juka' achaiwaita, jume' kokkoarim bem takaam jojoaka intok am jiapsitua'a benasia, ket jiba junalensu ju'u yoemiawa, jume' jiapsiwamta a' makbae'um, inime'e a' mamaka. ²²Ju'u achai Lios, inim kaabeta ya'uraa bittuane. Ala aapo, juka' usiawaita si'ime lutu'uriata a' maki, inika'a yee a' ya'uraa bittuane' betchi'bo. ²³Junuen inim si'imeem, juka' usiawaita bem a'

yo'ori ta'aane' betchi'bo, jiba juka' achaiwaita bem a' yo'ori ta'a'a benasi. Ju'u, juka' yoemiarita ka a' yo'ori ta'aame, kia juka' achaiwaita, juka' a'abo a' bittuakamta juni'i, junuen ka a' yo'ori ta'aane.

²⁴Tua nee lutu'uriapo junen jiaka nee inika'a teuwaa, wa'a, juka' in teuwaa'uta a' mammateka a' jikkajame, intok juka' Liojta, a'abo nee bittuakamta a' sualeme, ini'i, jiba yuu jiapsine. Intok ini'i, ka tu'isi a' tawanee'uta ka a' bitne, bwe'ituk ini'i, Liojta bichapo ka tu'isi tawaritaka a' muk'ea'u betana jaibu jinne'uritaka, jiba yuu jiapsiwamta jipue. ²⁵Tua ne lutu'uriapo junen jiaka inika'a teuwaa, taewai yuma'ane, intok jiba i'an su jaibu yuma'alaa, junak jume' kokkoarim juka' Liojta yoemiata, aapo'ik jiawaita am jikkajineeo. Jume' intoko a' jikkajakame, jiba yuu jiapsine. ²⁶Bwe'ituk ju'u achai Lios utte'ak, junuen jiba aapo juka' jiapsiwamta yetet a' autua betchi'bo. Intok ketchia aapo, juka' yoemiawata junaka'a utte'ata aet autuari, junuen juka' jiapsiwamta yetet a' autuane'ebetchibo. ²⁷Intok ketchia aapo'ik yee a' ya'uraa bittuane' betchi'bo, si'ime lutu'uriata aet autuari, junuen aapo'ik inim bwiapo a' yoemtuka' betchi'bo. ²⁸Iniet eme'e ka aet emo suum eetuabaane. Bwe'ituk chukula, taewai yuma'ane, junako si'ime jume' kokkoarim aapo'ik jiawaita am jikkajineeo. ²⁹Intok inime'e, jum bem ma'arimpo yeu katne. Wame'e tu'ik joaka jiapsisukame, inime'e, jiba yuu bem jiapsine' betchi'bo jiabijtetuanaa.

Taa jume' intoko ka tu'ik joaka jiapsisukame, inime'e, ka tu'isi bem tawaana' betchi'bo jiabijtetuanaa.

**Jesujta, utte'ata jipueka, a jita a'
joa'u betana machisi ayukame**

³⁰Inepo kia in ea'po aman, tua ne kaita a jooa. Ala inepo nee tua in a' tejwaawa'po aman junuen nee yee bichaka ka tu'isi yee tawaa. Ju'u intok junuen, ka tu'isi in yee tatawaau'a, wepulsi junaen jiba lutu'uriak. Bwe'ituk inepo, kannee juka' in joobae'uta in ea'po aman nee a' jooa, ala inepo, juka' in yo'owata, a'abo nee bittuakamta a' ya'a i'a'uta junaka'a ne jooa. ³¹Inepo intoko, jiba inepo in jabetuka'uta a' lutu'uriate'eteko, ju'u in teuwaau'u, nee betana tua kaita teuwaan eer. ³²Taa ket senu aane, ini'i, in jabetuka'usata lutu'uriata teuwaame. Inepo intok ne ju'unea, inika'a juka' nee betana a' teuwaau'uta, junuen lutu'uriata a' teuwaau'u. ³³Eme'e, watem ju'u Joan yee babatoowamtau am nattemai betchi'bo au am bittuak. Ju'u intoko aapo'ik junammeu teuwaaka'u lutu'uria. ³⁴Taa inepo, kannee inim senuk in jabetuka'ut lutu'uriata teuwaaneemta ea. Inika'a inepo a' teuwaan iniae enchim nee sualeka enchim jinne'uimtune' betchi'bo. ³⁵Ju'u Joan, aapo inim jita beeteka a' tachiriaka'a benasia machiakan. Eme'e intoko, chuuubaan jun'i'i weyeka, aapo'ikut enchim ju'uneiyaaka'ue tu'ik mabetaka intok, tua jiapsi yuma'isi alleak. ³⁶Taa inepo, nee ket a' ju'uneiyyaa, waka'a che'a tu'isi weyeka, in

jabetuka'uta, ju'u Joanta nee betana a' teuwaaka'u bepa juka' a' teuwaamta. Inim ju'u in joa'u, ini'i, jiba ju'u achai Liojta betana a' ya'assiwaka ju'u in tejwaawaka'u, ini'i, lutu'uriapo in yo'owa Liojta betana a'abo in bittuarituka'uta a' teuwaa. ³⁷Ketchia, ju'u achai Lios, ju'u a'abo nee bittuakame, aapo in jabetuka'uta lutu'uriata teuwaala. Junuen ka tua aapo emou yepsaka juni'i, intok kia ka tua aapo emou noklataka juni'i. ³⁸Taa juka'a, Liojta betana weyeka nok lutu'uriata, eme'e ka tua junen jiaka a' jikkajilam. Bwe'ituk, nee, jiba juka' achai Liojta a'abo bittuakamta, eme'e ka nee suale. ³⁹Eme'e, Liojta betana weyeka jume' ji'osia ji'ojteim, tua eme'e amet suaka emo am majta. Bwe'ituk eme'e, juka' jiba yuu jiapsiwamta inim ji'ojteimpo emo a' bit machia. Taa junuentaka juni'i, inime'e Liojta betana ji'osia ji'ojteim, juname'e, jume' nee betana lutu'uriata a' teuwaame o'oben. ⁴⁰Eme'e intok tua ka nemak eebae, junuen juka' jiba yuu jiapsiwamta enhim bit betchi'bo.

⁴¹Inepo nee inim tua jagenta betana juni'i, juka' yo'orisi weyeka net nokwamta kannee a' waata.

⁴²Intok naa buustia ineponee enchim ta'aa. Intok ket ne ju'unea, achai Liojta ka enchim a' nak ta'aa'u. ⁴³Inepo, jiba in achai Liojta betana lutu'uriaka ae betchi'bo nokaka nee inim yebijlaa. Eme'e intok ka junuen nee mabetbae. Taa senuk, kia aapo'ik au yo'o ya'arika a' weyeo, junaka'a ala, eme'e tu'isi a' mabetne. ⁴⁴Kaachin

eme'e a nee sualne, junuen eme'e
emo nasuk jitat emo eiyaawaka
emo bitwamta nat jaiwakai. Intok
ju'u wepulsi aapolaika jiba Liojta
betana eiyaawaka tu'isi enchim
mabetnaa'uta ka a' jaiwa. ⁴⁵ Ka
eme'e, ju'u in achai Liojta bichapo
nee enchim na'atejobae'eti eene.
Wa'a enchim yeu bwijneeme,
jiba ju'u Moiseejtuka'u, aapo'ik
nesaurimmet tu'ik enchim aet
bit bo'o bicha'u juna'atune.
⁴⁶ Bwe'ituk junuen eme'e waka'a
Moiseejtuka'uta teuwaaka'uta
a' suale'eteko, nee juni'i ketchia
eme'e sual ean, bwe'ituk aapo ju'u
Moiseej tuka'u nee betana juka' neu
chup'ea'uta a' ji'ojtek. ⁴⁷ Taa eme'e
intok, juka' aapo'ik ji'ojteka'uta
eme'e ka a' sualekai, jaisa tua
eme'e juka' in emou teuwa'a'uta a'
sualbae.

Jesus, mamni miiltaka bepa ama aneme ji'ibwatua

6 Iniat chukula aapo ju'u
Jesus, junama'a bwe'u bau
ba'a Kalilea' tea'po, ini'i ket jiba
Tibeeriammea ta'eewakai, ba'at
waetana bicha siika. ² Yoemra
tua juebenaka aapo'ikut cha'aka
kaaten. Bwe'ituk inime'e, aapo'ik
machilaata, tua a jita a' joaka, jume'
ko'okoeme emo am ine'etetuala'uta
a' bitlamtukan. ³ Junak ju'u Jesus
junama senu ili bwia kawiu jikau
sika intok junama'a a' majtimmak
yejtek. ⁴ Junama jaibu jume' juriom
bwara jis'u'aka, ju'u bem pajko
yuma'asekan. ⁵ Ju'u Jesus junak
junama'a naj bitchukai intok juka'
yoemrata tua juebenaka aet cha'aka

katemta bichakai, ju'u Jeriipe'
teamtau:

—Jaksa tua itepo si'ime inia
yoemrata betchi'bo yuma'ik
bwa'amta jinunee tua —ti au jiiak.

⁶ Taa aapo inien jiiak junuen
kia juka' Jeriipe' teamta a' ea'uta
jikkajibaekai. Bwe'ituk jiba aapo
ju'u Jesus tu'isi ju'unean ju'u
a' ya'anee'u betana. ⁷ Junak ju'u
Jeriipe' teame:

—Naiki miil tosai tomim
paanim, kia illikika juni'i junuen
we'epulaimmeu juni'i ka yuma'a
ean —ti a' yoopnak.

⁸ Junak intok a' majtim betana
seenu, Antej teame, Simoo Peeo'
teamta saai inen jiiak:

⁹ —Senu ili usi inim weama,
ini'i mamni sebara paanim
nunnu'ubwa intok wooi kuchum.
Taa ini'i tua ka jaiki, ju'u juebena
yoemrata betchi'bo —ti au jiiak.

¹⁰ Junak intok ju'u Jesus:

—Si'imem inime'e, eme'e am
jote'esause —ti jiiak.

Junama bem ane'epo tua
basotukan. Jume' intok junama
jotekame jumak mamni miil
o'owimtukan. ¹¹ Junak ju'u Jesus
jume' paanim nu'uka intok
chukula, Liojta aapo'ik a' baisae'uta
teuwaasukai, jume' a' majtimmeu
am bwisek. Jume' a' majtim intoko,
si'ime wame'e junama'a jokammet
am na'ikimtek. Ju'u Jesus jume'
kuchum intok ketchia jiba junaen
ayuka amet am na'ikimtek, inika'a
yoemrata tua ameu a' be'ee'po
aman am mikakai. ¹² Junako
bempo'im junammea am yanti elao,
ju'u Jesus, jume' a' majtimmeu:

—Jume' reebeim ama yeu
be'ekame nau tojine, junuen kaita
kia wo'otine' betchi'bo —ti ameu
jiik.

¹³Inime'e, bempo nau tojaka
intok jume' reebeim, jume' mamni
sebaara paanim betana bem
bwa'asuka'po yeu be'eekame,
inime'e, woj mamni ama wooi
jume' che'a bwere waarim ammea
tapuniak. ¹⁴Junak intok ju'u ama
yoemra, juka' Jesujta a jita a'
joa'uta, machilaata a' bichakai:

—Tua lutu'uriapo, ini'i juna'a,
ju'u Liojta betana ju'neetuuawaka
chukula yeu weenemta teteuwaame,
inim yebijneeka bo'o bitwa'u —ti
jiik.

¹⁵Taa junak ju'u Jesus, utte'apo
a' nuk sajaka junuen bempo'im
junama'a ameu a' yo'o ya'abae'po
amet ju'ne'eakai, aapo junama
kaupo juchi che'a mekka jikau siika
junaman aapola anbaekai.

Jum Jesujta ba'a bepa a' sika'apo

¹⁶Junak jaibu ka machisuko,
jume' Jesujta majtim, bwe'u, bau
ba'au bicha ko'om sajaka, ¹⁷inime'e,
senu bwe'u kuta kanoau ja'amuka
intok junama bwe'u bau ba'at
bo'o joo japek waetana bicha,
bwe'u jo'ara Kapernao' tea'u yeu
yajibaekai. Junama'a jaibu tua
ka mamachiakan intok ju'u Jesus
ketun kee aman ameu notten.

¹⁸Junak intoko, jeeka tua utte'aka
yebij taitek. Jume' ba'a buaktiam
intok mekka jikau jajapten. ¹⁹Junak
intok bempo, mamni oo busan
kilometrom ba'at bo'o joakai,
bempo juka' Jesujta, bem ama
kate'u ruktemta a' bichak, ba'a

bepa weyemta intok inime'e a'
majaek. ²⁰Taa aapo:

—Inepo nee im weye. Kate'em
majaec —ti ameu jiiak.

²¹Junak intok bempo, bem ama
kate'u, tua junen eaka amemak a'
ja'amutuak. Intok bempo chubalapo
su bwiau bem sajaka'u yeu yajak.

Ju'u yoemra, Jesujta jaiwakame

²²Juchi yokoriapo ju'u yoemra,
junama bwe'u bau ba'ata waetana
tawaka'um, inime'e ju'ne'eak,
jume' Jesujta majtim junama'a
wepu'ulaka jiba kuta kanoapo
bem sajaka'po, juka' Jesujta intok
ket ka amemak a' sika'u. ²³Taa
chukula junuen su wate bwere
kuta kanoam, bwe'u jo'ara Tibeeria'
tea'a betana ama yajak, junama'a
yo'owe Jesukrijtota jume' paanim
betchi'bo Liojta baisaeka bem am
bwa'aka'anaapo. ²⁴Ju'u bu'uura
junama'a, juka' Jesujta intok kia
jume' a' majtiwam juni'i, kaabe
ama am bichakai, bempo, inime'e
ama bwere kuta kanoammeu
ja'amukan intok bwe'u jo'ara
Kapernao' tea'u bicha sajak, Jesujta
ama jariubokai.

Jum, Jesujta, bwa'aame jiba yuu yee jiapsituame ti aapo'ik au teuwaaka'po

²⁵Inime'e junuen, junae bwe'u
bau ba'a waetana yajaka, juka'
Jesujta ama teak, intok bempo:

—Yee majtame, jakwoosa empo
inim yepsak —ti au nattemaek.

²⁶Taa ju'u Jesus inimmeu:

—Lutu'uriapo ne inen emou
jiia, eme'e nee jaiwa, kia nee
betana yuma'isi enchim ji'ibwaka'

betchi'bo. Intok ka juka'a, a jita joaka machilaata in yaaka'ut enchim aet ju'uneaka' betchi'bo.
27 Ka eme'e inim ju'u bwa'amta lu'utineemtat jiba emo temaine. Ala eme'e, Liojta betana bwa'amta benaka, ka lu'utineemtat eene. Inika'a jiba yuu jiapsiwamta enchim aet bitnee'uta. Ini'i juna'a, bwa'amta benaka, juka' inim yoemta emot a' autuanee'u. Bwe'ituk ju'u achai Lios, aapo'ik nee yeu a' pu'aka'po, iniae a' bit tebo.

28 Junak intok inime'e:

—Jaisa itepo ayuka intok juka' Liojta inim itom joo i'a'uta joaka, junuen aet yeu yuma'asakane —ti au nattemaek.

29 Junak intok ju'u Jesus inimmeu:

—Juka' aapo'ik Liojta emo tana a' waataka enchim a' joo i'a'u, ini'i, ju'u aapo'ik Liojta a'abo a' bittualata enchim a' sualnee'u juna'a —ti ameu jiaak.

30 Inime'e junak inen au nattemaek:

—Jita machilaatasa empo a itom bittua, junuen junaka'a bichaka intok a enchi itom sualne' betchi'bo. Jita benaka empo a bit tebo. **31** Wame'e bat naataka itom yo'owasuka'um, bo'o joaka, jum bweka pa'aku, bwa'aame, manna' teamta bwa'aka. Jiba jum Liojta nok lutu'uriapo: “Ju'u achai Lios, juname'e, teeka betana bwa'awamta am miikak”, ti jiaka a' ji'ojei'i benasia.

32 Ju'u Jesus inime'e inen yoopnak:

—Lutu'uriapo ne inen ne emou jiiia, ka wa'a Moiseejtuka'u juna'atuk

ju'u teeka betana bwa'amta am mikakame. Ala ju'u in yo'owa Lios juna'a, ju'u tua lutu'uriapo bwa'aame ti teaka, teeka betana weyemta enchim miklame.

33 Bwe'ituk Liojta betana weyeka, ju'u bwa'aame ti teaka yee a' mika'u, ini'i, wa'a teeka betana yebijlame juna'a. Intok ini'i juna'a ju'u jume' inim jiapsame jiba yuu jiapsiwamta amet autuame.

34 Junako inime'e:

—Achai, junaka'a bwa'aamta jiba chikti ta'apo itou a' autuane —ti au jiaak.

35 Junak ju'u Jesus:

—Ineponee juna'a, ju'u bwa'aame ti teaka, jiba yuu jiapsiwamta yetet autuame. Wa'a nemak eaka jiapsibaeme, ini'i, aapo'ik jiapsiu a' tebauri'i benasi a' ea'u, kaitatune. Wa'a intoko, nee sualeme, a' jiapsiu ba'a ji'ipea'a benasi a' ea'u, kaitatune. **36** Taa jaibu in emou jiaka'a benasia, eme'e inien, junuen nee bitlataka juni'i, ka nee suale.

37 Inim si'ime wame'e in achai Liojta neu bicha yeu pu'arim, inime'e nemak ee sakane. Ju'u intoko, junuen nee sualeka neu rukteme, kaachin nee yeu a' tawaane.

38 Bwe'ituk kannee in ea'po aman aubaeka, teeka betana ne a'abo yepsak. Ala, juka' a'abo nee bittuakamta ea'po aman aubaekai.

39 Ju'u intoko, ju'u in yo'owa, a'abo nee bittuakamta, a' waataka a' chupa'a i'a'u, ini'i, si'ime wame'e aapo'ik neu bicha yeu pu'arim, jabeta juni'i, ka in a' ta'arunee'u juna'a. Ala inime'e, chukula taewait, jume' kokkoarim jiabijteneeo, in am jiabijtetuanee'u juna'a. **40** Waka'a

a'abo nee bittuakamta waataka a'
ya'a i'a'u ini'i, si'imem wame'e, juka'
Liojta yoemiata bem jiapsimmea a'
bichame benaka aapo'ik sualeme,
inime'e juka' jiba yuu jiapsiwamta
am bitnee'u jun'a. Inime'e intok
chukula taewai jume' kokkoarim
jiabijteneeo, ineponee am
jiabijtetuane.

⁴¹ Junak jume' juriom Jesujtat
nok japtek ju'u aapo'ik: "Ineponee
juna'a, ju'u bwa'amta benaka teeka
betana inim yepsakame", ti a'
jiaka'ue. ⁴² Intok inime'e:

—Jaisa ini'i ka jun'a ju'u Jesus,
ju'u Jose' teamta u'usi ja'ani.
Itepotee juka' a' achaiwata intok
juka' a' malawata tee am ta'aa.
Jaisaaka intok ini'i, teeka betana
inim au yebijla'ati jiiia —ti bempo
jiiaak.

⁴³ Ju'u Jesus junak inimmeu:

—Kate'em intok emo nasuk, juka'
in emou teuwaaka'uta a' beje'eka
nooka —ti ameu jiiak. ⁴⁴ Kaabe
inim nemak eaka nee sualne,
inika'a, ka juka' in yo'owata inim
a'abo nee bittuakamta, nemak a'
eene' betchi'bo, ka junaet a' aniao.
Ineponee intok inika'a chukula
jume' kokkolam jiabijteneeo, inepo
nee a' jiabijtetuane. ⁴⁵ Wame'e
che'a bat naataka Liojta betana
ju'neetuawaka, chukula yeu
weenemta nokame, jum bem
ji'ojeimpo: "Ju'u Lios, inime'e
si'imem majtane", ti inen ji'ojeti.
Junuen san si'ime wame'e, juka'
in yo'owa Liojta betana juka' nok
lulu'uriata a' jikkajame intok
junama'a aapo'ik betana weyemta
au a' ta'aame, inime'e nemak eaka
jiapsine.

⁴⁶ 'Lutu'uria ala, inim tua kee
jabeta juka' achai Liojta a' bicha'u.
Ala ju'u aapo'ik bitlame, ini'i
wa'a aapo'ik Liojta betana inim
yebijlame jun'a. Aapo jiba a'
bitlaa. ⁴⁷ Eme'e iniat nee sualne,
wa'a nemak eaka nee sualeme,
ini'i, juka' jiba yuu a' jiapsine'uta
jaibu a'et aayuk. ⁴⁸ Ineponee
juna'a, wa'a bwa'amta benaka, jiba
yuu jiapsiwamta yetet autuame.

⁴⁹ Bat naataka wame'e enchim
yo'wasuka'um jum bweka pa'aku,
bempo, bwa'amta juka' mannaa'
teamta bwa'aka. Taa junuentaka
juni'i, juname'e si'ime kokkok.

⁵⁰ Taa inepone, ju'u bwa'amta
benaka teeka betana weyemtat
nooka. Inika'a, ju'u a' bwa'akame
junuen ka mukneekai. ⁵¹ Ini'i
bwa'amta benaka yee jiapsituaka,
teeka betana yepsakame, jiba
ineponee jun'a. Wa'a inika'a
bwa'amta benak bwa'akame,
aapo jiba yuu betchi'bo jiapsine.
Ju'u bwa'amta benaka in yee
bwa'atuanee'u, jiba ini'i in taka
juna'a. Inika'a, inepo inim jume'
jiapsame, jiba yuu bem jiapsine'
betchi'bo ne a' nenkine —ti ameu
jiiaak.

⁵² Junak jume' juriom inime'e
bempo chuubaa junaet nau etejok:

—Jaisa ini'i aapo a' taka item a'
bwa'atuaneekai tua —ti jiakai.

⁵³ Jesus intok inimmeu:

—Lutu'uriapo ne inen jiiia, eme'e,
inia ju'u inim yoemta betana
juka' a' takaawata ka a' bwa'ako
intok kia juka' a' ojbowata juni'i
ka a' je'ekai, eme'e kaibu jiba yuu
jiapsine —ti ameu jiiak. ⁵⁴ Ju'u
inika'a in takaata bwa'akame intok

in ojbota je'eekame, ini'i juka' jiba yuu jiapsiwamta a' mabetlaa. Inepo intok, chukula taewai jume' kokolame jiabijteneeo, inepo nee a' jiabijtetuane. ⁵⁵Bwe'ituk ini'i su in takaa, tua lutu'uriapo wa'a bwa'aame' teaka ta'eewame. Ju'u su intok in ojbo, ini'i tua lutu'uriapo ju'u ji'iwame' teakai. ⁵⁶Wa'a inika'a in takaata bwa'aame' teaka a' bwa'aneeme intok inika'a in ojbota ji'iwame ti ta'eewamta a' ji'ineeme, wepu'ulaika benasi nemak eaka jiapsine. Inepo intok ket jiba junaeen aamak jiapsine. ⁵⁷Ju'u in yo'owa Lios, ju'u a'abo nee bittuakame, jiba yuu a' jiapsa'u aapo'ikut aayuk. Aapo'ik betana intok, jiba yuu in jiapsa'u net aayuk. Jiba junuen ketchia, wa'a inika'a bwa'aame ti ta'eewamta a' bwa'aneeme, nee betana jiba yuu a' jiapsa'u aet aune. ⁵⁸Wae bwa'aame ti teaka, teeka betana inim yepsakamtat nee emou etejo. Ini'i bwa'aame, ka ju'u bat naataka jume' enchim yo'owasuka'um bem bwa'aka'u bwa'awame manna' teamta bena, intok kia junuentaka juni'i, jiba kokkokai. Wa'a inika'a bwa'awame ti teakamta a' bwa'aneeme, jiba yuu jiapsine.

⁵⁹Ju'u Jesus, jum bwe'u jo'ara Kapernao' tea'po juriom te'opopo nau anwa'apo inika'a weyemta yee a' majtak.

Ju'u nooki, jiba yuu jiapsiwamta yee bittuame

⁶⁰Inika'a yee a' majta'uta jikkajaka, juebenaka jume' a' majtim betana: —Ini'i aapo'ik teuwaau, tua obiachi aet ju'neepo. Jabesa iniat a' sual machi —ti nau jiiak.

⁶¹Junako ju'u Jesus, junae weyemta bem ka a' tu'ureka intok emo nasuk bem aet naas noka'apo ju'neakai:

—Jaisa ini'i inen ka enchim alleetuak ja'ani —ti ameu nattemae. ⁶²Junak su, jaisa tua eme'e an ean, junuen eme'e juka' inim yoemta, teekau bat naataka a' jiapsa'u bicha juchi jikau weyemta eme'e a' bicha'ateko. ⁶³Ju'u Liojta tu'u jiapsi junaa ju'u, jiba yuu jiapsiwamta yee bittuame. Ini'i itom taka intok, iniat kaita'po yee ania. Ju'u intoko in emou teuwaari, Liojta tu'u jiapsi betana weyeka, jiba yuu jiapsiwamta yee bittuame. ⁶⁴Taa emo nasuk ketuni wate aane, jume' ka nee sualeme —ti jiiak.

Bwe'ituk ju'u Jesus sep naatelaap'o naateka jabem junuen ka a' suale'um ju'nean. Intok juka' chukula yeu a' bwiseka a' nenkinemta a' jabetuka'ut ju'nean.

⁶⁵Intok:

—Inia betchi'bo san ne inen emou jiiak, inim kaabeta nemak eaka nee a' sualnee'u, in yo'owa junuen nemak a' eene' betchi'bo ka junaet a' aniao —ti ameu jiiak.

⁶⁶Jiba junama naatekai juebenaka jume' Jesuhta majtim aamak rejitisuka'um, a' to'o sajak. Intok ka intok au yajakai. ⁶⁷Junak intok ju'u Jesus jume' woj mamni ama wooi a' majtimmeu:

—Jaisa eme'e ket nee to'o saka'abae ja'ani —ti ameu nattemae.

⁶⁸Taa ju'u Simoo Peeo' teame:

—Achai, jabetausa intok itepo katne, enchi to'o sajakai. Ju'u em teuwaau nooki, jiba yuu

jiapsiwamta yee bittuaka nooki.

⁶⁹ Itepo jaibu te enchi suallaa. Intok itepo ju'nea ju'u em Krijtotuka'u ju'u Lios jiba yuu jiapsamta yoemia —ti au jiiak.

⁷⁰ Ju'u Jesus inen a' yoopnak:

—Ineponee enchim woj mamnim ama wooim yeu pu'ak. Intok junuentaka juni'i, emo betana seenu, ini'i ka ta'abwi bebeje'erita bema —ti au jiakai.

⁷¹ Inien jiakai ju'u Jesus, ju'u Juuras Ijkarioote, senu Simumon teamta u'usibet nookan. Bwe'ituk ju'u Juuras, ini'i junuen chukula ju'u yeu a' bwijneeme tukan, jume' woj mamni ama wooimmak na'ikiaritaka juni'i.

Jesujta sailawam, ka a' sualeka'po

7 Iniet chukula ju'u Jesus, bwiaraa Kalilea' tea'po jiba weaman intok aapo jum bwiaraa Jurea' tea'po ka anbaekai. Bwe'ituk junaman jume' juriom a' me'ebae' betchi'bo. ²Taa junako juka' pajkota, jume' juriom bem jo'aam be'lekatana juya karim joaka bem pajkota. Ini'i juriom yoemrata ket bem pajkoo abe a' yumao, ³jume' aapo'ik sailawam aapo'iku inen jiiak:

—Kat inim tatawa. Bwiaara Jurea' tea'u bicha weene. Junuen junaman jume' emak eaka em majtim ket juka' a jita em joa'uta, bem a' bitne' betchi'bo. ⁴Bwe'ituk seenu, ini'i, si'imekut au a' ta'aa il'a'ateko, ini'i ka etbwa a' joa'uta joone. Ian empo inile benaka eiyaawatchik joakai, kia bu'uuraata bichapo em bitna' betchi'bo a' joone —ti au jiiak.

⁵ Bwe'ituk junama'a kia tua jume' a' sailawam juni'i, aapo'ik

ka sualen. ⁶Junak intok ju'u Jesus inimmeu:

—Ketun kee yuuma ju'u taewai junaet in aman weenee'u. Taa enchim aman katne' betchi'bo kaita emoaas aayuk —ti ameu jiiak—.

⁷ Jume' inim weyemta bo'o jooriaka jiapsame, enchim kaachin a omtane. Taa inime'e nee tua omta bwe'ituk inepo, inime'e, tua nee machisi juka' ka tu'ika bem joa'uta aet am ju'ueetua. ⁸Eme'e junaman pajkou katne. Inepo nee ka aman weenee bwe'ituk kee yuuma ju'u taewai junaet in aman weenee'u —ti ameu jiiak.

⁹ Intok aapo inika'a ameu teuwaasukai, junama aapo, bwiaraa Kalilea' tea'po taawak.

Jum Jesujta juya karim joowaka, pajkopo a' ane'epo

¹⁰ Taa chukula jume' a' sailawam am bicha am saka'asuko, aapo ju'u Jesus ket junaman pajkou siika. Taa junak aapo etbwa junuen, kaabeta tua a' bichao o'ben. ¹¹ Jume' juriom junama pajkopo a' jaiwan intok inime'e:

—Jaksa tua aane wa'a yoeme —ti nat jiiakai.

¹² Junama bu'uuraata nasuk juebenaka aapo'ik betana nokaka, waate: “Tua tu'i yoeme”, ti jiiian. Taa wate intok: “Ka lutu'uria, bwe'ituk inim yoemrata bai tatta'aa”, ti jiiian.

¹³ Taa junama'a kaabe ame betana juka' bem ae tana ea'uta machisi a' teuwaan, juka' juriommeu yo'oraata junaet am nok tejwaa majjaekai.

¹⁴ Juka' pajkota jaibu taewaika nasuklaapo a' weyeo, junak ju'u

Jesus te'opou yepsaka intok junama wajiwā yee majta taitek. ¹⁵Jume' juriom intok inia betana suum eaka taawak, intok:

—Jaisa tua ini'i yu'in jita ta'aa, ini'i ka jak au majtalatakai —ti jian.

¹⁶Ju'u Jesus junak inime'e:

—Ju'u in yee majta'u, ka nee betana weye. Ala ini'i, wa'a inim nee a'abo bittuakamta betana weye —ti am yoopnak—. ¹⁷Inim jabetaka jun'i'i, ju'u achai Liojta waataka a' joo i'a'uta a' joobaeme, ini'i in yee majta'ut, Liojta betana a' weye'po, oo kia nee betana jiba a' weyeka in a' teuwaal'ut, machisi aet ju'uneene. ¹⁸Ju'u aapo a' ea'po jiba jita nokame, ini'i, yoemrata a' eiyaaka a' yo'ori i'aka junuen noknee. Taa wa'a, juka' a'abo a' bittuakamta a' eiyaawaka a' yo'ori i'aka junuen nokame, ini'i tua lutu'uriata jiba noknee. Intok yee a' bai ta'aanee'u iniat kaita aune.

¹⁹Ju'u Moiseejtuka'u juka' nesauri ji'ojeita enchim ji'oteriak. Taa junuentaka jun'i'i, emo nasuk kia jabe jun'i'i, kaabe a' chupaka a' bo'o jooria. Junak su, jaisaaka eme'e nee me'ebae —ti ameu jiiak.

²⁰Ju'u bu'uuraa inen aapo'ik yoopnak:

—Bebeje'erita betana ka tu'i jiapsita et aane. Kaabe enchi me'ebae —ti au jiakai.

²¹Jesus inen ameu jiiak:

—Aet yum jo'e ta'apo senu weemta in a' yaaka' betchi'bo eme'e si'ime a' suum eiyyaa.

²²Taa ju'u Moiseejtuka'u, juka' sirkunsision teamta, jiba enchim a' bo'o jooriane' betchi'bo, enchim

tejwaak. Taa ka aapo inika'a bat a' yaaka juni'i. Ala inika'a, che'a bat naataka enchim yo'owasuka'um a' naatekai. Intok eme'e inia betchi'bo, kia sabalata aet yum jo'e taewait juni'i, senu ili usi o'outa a' sirkunsiraaroane. ²³Junuen san, eme'e, Moiseejtuka'uta nesauri ji'ojei a' chupa'abaekai, ili usi o'outa junuen aet yum jo'e ta'apo juni'i a' sirkunsiraaroaneekai, jaisaaka intok eme'e neu omte junuen aet yum jo'e ta'apo, senuk tua in a' tu'uteka' betchi'bo. ²⁴Kia bitpo jiba, inim senuk ka tu'i yoemta benasi a' machiaka'ut, eme'e a' bichakai, ka junae eme'e ka tu'isi a' tatawaabaane. Ala senuk jita ka tu'ik a' joa'ut tua aet ju'uneaka, junae jiba, ka tu'isi a' tatawaane.

Jesus, jaku'ubo tanasa a' weye'u, a' teuwaa

²⁵Junak intok waate jume' bwe'u jo'ara Jerusalen tea'po jo'aakame:

—Jaisa ka ini'i jun'a ja'an, ju'u me'ebaawaka jariuwame —ti jiaka nattemae japtek—. ²⁶Junum aane i'ani, juebenam mak aneka intok yee majtakai. Intok kaabe au monte. Jaisa tua lutu'uriapo ju'u ya'uraa, a' Krijtotuka'uta a' suale ja'an —ti jian—. ²⁷Taa itepo tee tu'isi ju'uneene inika'a jakun a' jometuka'ut. Taa ju'u Krijto'o teamta inim a' yepsako, junak tua kaabe ju'uneenee jaku'ubo a' weye'po —ti jian.

²⁸Inika'a jikkajakai ju'u Jesus, intok aapo ket jum te'opopo yee majtakai, tua kusisi nokakai:

—Junuen san eme'e nee ta'aa intok eme'e, jakun in jometuka'ut

ju'unea. Taa inepo nee ka kia in ea'po inim a'abo yebijlaa. Ala inepo, senuk ju'u tua a yoem eyaataku intok junae tua ka enhim ta'aa'u betana nee a'abo bittuaritaka weye. ²⁹ Junaka'a inepo nee a' ta'aa. Bwe'ituk jiba inepo aapo'iku mak nee aman aanen intok jiba aapo a'abo nee bittuari —ti jiiak.

³⁰ Junak intok juname'e a' bwiseka a' weiyaabaaen. Taa kaabe au ruktek. Bwe'ituk junama'a, junae betchi'bo, ju'u taewai kee yuuman. ³¹ Taa juebenaka jume' junama te'opopo aneme aapo'ik sualek, intok inime'e:

—Ju'u Krijto' teame junak a'abo yepsako, kaachin a jita a' joa'uta intok machilaata inia bepa a' joone —ti jiiak.

Jume' paiseeom, watem jume' yee suuame, Jesulta bem a' bwijne' betchi'bo, au am bittua

³² Jume' paiseeom teame, inime'e, Jesulta betana juka' yoemrata a' teuwa'a'uta jikkajak. Junak intok bempo intok jume' junama te'opopo tekiakammeu yo'owe, inime'e nau, junama'a te'opopo, waattem jume' yee suuatuawame junuen aapo'ik bem a' bwijne' betchi'bo, Jesulta am bittuak. ³³ Junak intok ju'u Jesus junammeu:

—Tua ka binwa inepo inim emomak annee. Intok chukula inepo ju'u a'abo nee bittuakamtau nee juchi nottine. ³⁴ Eme'e inim nee jariunee taa eme'e ka jak nee teune. Bwe'ituk eme'e jum in yebijnee'u ka a aman nemak yajine —ti ameu jiiak.

³⁵ Junak wame'e juriom, bempo nau nattemaejaptek:

—Jakunsa ini'i weeneeka itepo ka a' teune. Oo jaisa aapo, aman jume' juriom, inime'e ju'u yoemra rieekom teammak kuutilammeu, intok jume' rieekom majtabaeka aman weeneekai ja'ani. ³⁶ Jaisa aapo jiaka junuen: “Eme'e inim nee jariunee taa eme'e ka jak nee teune, bwe'ituk eme'e jum in annee'u ka a aman yajine”, ti jiiakai.

Batwee ba'am benaka, jiba yuu jiapsiwamta weiyaame

³⁷ Ju'u taewai juka' pajkota aet lu'ute'u, ini'i che'a juni'i yo'oriwan. Jiba junako, junae taewait ju'u Jesus, kikteka intok tua kusisi nokakai:

—Jabetaka juni'i, ju'u ba'a ji'ipeame, ini'i neu sika intok ba'a ji'ine —ti jiiak. ³⁸ Jum Liojta betana ji'osia ji'ojteim tua junuen a' jia'a benasia: “Inim jabeta juni'i, juka' nee sual ta'aamta betana, batwee ba'am buiteme benaka yee jiapsituame ka aet lu'utine” —ti jiiak.

³⁹ Inien jiaka ju'u Jesus, jume' a' sualeme, Liojta betana juka' a' tu'u jipasiwata bem mabetnee'uta a' teuwaan. Bwe'ituk junak ju'u Liojta tu'u jiapsiwa, bempo kee a' mabettuawan. Bwe'ituk ju'u Jesus, kee junuen teekau yo'otaka yejten.

Yoemrata nasuk ka nau eewamta yeu sika'apo

⁴⁰ Waate junama'a bu'uuraata betana inika'a jikkajaka:

—Tua lutu'uriapo ini'i juna'a, ju'u Liojta betana ju'uneetuawaka chukula yeu weenemta teteuwaame ini'i yebijneeka bo'o bitwa'u —ti jiiian.

41 Wate intok:

—Ini'i jun'a, wa'a Krijto' teame —ti jiian.

Taa junama'a ket waate:

—E'e, ju'u Krijto' teame kaachin, bwiaara Kalilea' tea'a betana jometune —ti jiaka aanen—.

42 Jum Liojta betana weyeka ji'osia ji'ojteimp, juka' Krijto' teamta, ju'u che'a yo'o ya'ari Labiituka'utat yeu katriam betana a' weenee'uta intok jum ili jo'ara Beleem tea'po betana, jiba ju'u Labiituka'uta a' jiapsaka'po, junama'a a' jometunee'uta a' utte'atunee'u, ti ji'ojtei.

43 Junuen san ju'u yoemra, aapo'ik Jesujta betchi'bo ka nanancha eaka taawak. **44** Waate intok, a' bwiseka a' weiyaabaen, taa kaabe au suuak.

Junama ya'uraata, Jesujta ka a' sualeka'po

45 Jume' ama te'opopo yee suuatuawame, inime'e, jume' paiseeom intok jume' te'opopo tekiakammeu yo'owem ane'u nottek. Juname'e intok:

—Jaisaaka eme'e ka a' nu'upak —ti ameu nattemaaek.

46 Jume' intok ama te'opopo yee suuatuawame:

—Tua jakwoo juni'i itepo kee jabeta inim, junaka'a o'outa, aapo'ik yee a' majta'a benasi nokamta a' jikkajilamtukan —ti am yoopnak.

47 Junak intok jume' paiseeom, inimmeu:

—Jaisa ket eme'e inia betana emo bai ta'a tebolam ja'an —ti ameu jiiak—. **48** Ju'u itou yo'ooraata betana kaabe a' suallaa. Intok kia jume' paiseeom betana juni'i. **49** Taa

wa'a yoemra, Moiseej tuka'uta betana juka' nesauri ji'ojteita ka a' ta'aame, inime'e ka tu'isi tawalam —ti jiian.

50 Ju'u Nikoreemo' teame, ju'u che'a bat naataka Jesujta mak etejo betchi'bo tukaapo au noitekame, ini'i, jume' paiseeom mak weyen. Aapo intok:

51 —Juka' inim ae item nesawee'uta, a' jia'a benasia, itepo kaabeta ka tu'isi a' tawaane, inika'a ka bat a' jikkajakai, junuen ju'u a' yaaka'ut ju'unee betchi'bo —ti ameu jiiak.

52 Junak bempo inen au jiiak:

—Jaisa empo tua lutu'uriapo, bwiaraa Kalilea' tea'po ket joome ja'ani. Liojta betana weyeka ji'osia ji'ojteim emo majta. Intok empo junuen a' ju'uneiyaane, Liojta betana ju'neetuawaka chukula yeu weenemta nokame, kia wepu'ulaika juni'i, bwiaraa Kalilea' tea'a betana ka a' jometuka'po —ti au jiiak.

53 Junak intok bempo, nau etejosuka, si'ime we'epulaka, bem jo'aammeu bicha sajak.

Ju'u ka tu'i jamut

8 Taa ju'u Jesus, ili kawi Oliibo' tea'u bicha siika. **2** Yokoriapo intok matchuu, aapo juchi jum te'opou nottek. Junama'a si'ime ju'u yoemra aman au ruktek. Aapo intok junama wajiwya yejteka intok bempo'im majta taitek. **3** Junak intok jume' Moiseej tuka'uta nesaurim yee majtame intok jume' paiseeom, inime'e, jamutta, ta'abwi o'outa, ka a' kunaka aamak au tu'uremta bem teaka'uta au tojak. Inika'a intok bempo, jume' ama

aneme bichapo a' kechak. ⁴Intok Jesujtau inen jiiak:

—Yee majtame, inika'a jamutta, jiba dum ka tu'ik a' joa'apo itepo a' teak. ⁵Jum Moiseejtuka'uta nesauri ji'ojeimpo inile bebena jaamuchim, tetammea mamaasuaka bem sussu'anaa'uta a' teuwaa. Empo su inia betana jaisa jiiak —ti au jiiak.

⁶Bempo inime'e inika'a teuwaak junuen a' ji'optuabaekai, intok junuen chukula a aet a' na'atejo betchi'bo. Taa junak intok ju'u Jesus ko'om yejteka, intok maammea bwiapo ji'oje taitek. ⁷Taa inime'e intok jiba au nattemaeo, junako aapo kikteka intok:

—Emo betana, ju'u, ka tu'ik ka a' ya'alame, ini'i bat tetae a' maya'ane —ti ameu jiiak.

⁸Intok aapo junak juchi ko'om yejteka, bwiapo ji'oje taitek. ⁹Taa inime'e, bempo inika'a jikkajakai, Liojta bichapo ka tu'ik bem ya'ari'ut emo ju'uneiyaakai, we'epulaka ama yeu kat japtek, junama jume' che'a yo'owe bat yeu sajakai. Chukula intok inime'e si'imem saka'asukai, ju'u Jesus, inika'a jamutta aapolalika ama to'o saka'awakamta jiba ama bichakai. ¹⁰Junako ju'u Jesus, kikteka intok junama'a kaabeta intok, juka' jamutta jiba ama bichaka:

—Jaksa aane jume' enchi nana'atejo'um. Jaisa juname'e betana kaabe ka tu'isi em tawaanaa'uta a' a'awak ja'an —ti au nattemaeo.

¹¹Ju'u jamut intok:

—E'e japchi, tua kaabe —ti au jiiak.

Junak ju'u Jesus iniau:

—Kia nee inepo junil'i, kaitat ka tu'isi ne enchi tawaane. Noolia weye, taa juka' ka tu'ik ka intok a' ya'ane —ti au jiiak.

**Jesus, jume' inim jiapsame
betchi'bo tachiriata bena**

¹²Ju'u Jesus juchi wee'po ju'u yoemratau nookak intok inimmeu:

—Ineponee juna'a ju'u, inim jiapsammeu, tachiriapo ta'eewaka yee aniame. Ju'u nemak eame, ini'i, nee betana juka' lutu'uriata Liojta betana weyeka intok jiba yuu yee jiapsituamta a' bitne. Intok juna'a ka intok bai ta'aaritaka, ka machiku anemta benane —ti ameu jiiak.

¹³Junak intok jume' paiseeom teame:

—Empo jiba empo su nokaka Liojta betana em weye'uta a' lutu'uriate. Ini'i intok ee betana em teuwaa'uta, kaita lutu'uriate —ti au jiiak.

¹⁴Jesus inen am yoopnak:

—Ju'u nee betana in teuwaa'u, ela'po inepo jiba nee betana a' teuwaaka junil'i, jiba lutu'uria. Bwe'ituk ineponee ju'unea jaku'ubo tana in yebijlaa'u. Intok ket chukula jakun bichaasa in weenee'ut. Taa eme'e, jaku'ubo tana in yebijlaa'ut intok kia jakun bichaa in weenee'ut junil'i, eme'e ka ju'nea. ¹⁵Eme'e, jume' inim yoemem, inime'e tua bem yee ya'raa bittua'a benasia jiba, ka tu'isi yee tatawaa. Inepo ala inim i'an, kaabeta jitat ya'uraa bittuane. ¹⁶Taa ineponee inim yee ya'uraa bittua'ateko junil'i, ineponee ka ta'bwisi taa tua junama wa'am

a' yaa ean. Bwe'ituk inepo kannee inepola junuen yee ya'uraa bittua, alla ju'u in yo'owa, a'abo nee bittuakame nemak junuen yee ya'uraa bittua. ¹⁷Inim ju'u enchim ae nesawee'u ji'ojeimpoo, watem wooim jita betana nanancha a' lutu'uriataeo, inime'e itom am sualnee'u ama ji'ojeti. ¹⁸Junuen tuko, jiba ineponee juna'a ju'u inime betana seenu, nee betana lutu'uriata teuwaame. Ju'u intoko in yo'owa a'abo nee bittuakame juna'a ju'u juchi seenu, nee betana lutu'uriata teuwaame —ti ameu jiiak.

¹⁹Junako bempo:

—Jaksa aane ju'u em yo'owa —ti au nattemaek.

Jesus intok:

—Eme'e, nee juni'i ka ta'aa intok kia juka' in yo'owata juni'i. Eme'e nee ta'a'ateko, ket juka' in yo'owata eme'e ta'aa ean —ti ameu jiiak.

²⁰Ju'u Jesus inika'a weyemta teuwaak, aapo ket jum te'opopo yee majtakai. Junama wajiwaa, jum tomitta Liojtau bicha weyemta a' jojoawa'anaapo. Taa junama'a kaabe a' bwisek. Bwe'ituk ju'u taewai junuen au a' weenee'u kee yuuman.

Jum in weene'u eme'e ka a aman katnee

²¹Jesus juchi inen ameu jiiak:

—Ineponee simne. Eme'e intok nee jariune. Taa eme'e inim enchim ka tu'uwa ya'arit ka jiokorimtaka kokkone. Junae betchi'bo eme'e, jum in weenee'u ka a aman katne —ti ameu jiiak.

²²Junak intok jume' juriom ama aneme inen jiiian:

—Jaisa aapo au me'ebae ja'ani intok inia betchi'bo aapo, jum aapo'ik weenee'u itom ka a aman katne'e ti jiiia —ti jiiian.

²³Junak ju'u Jesus inimmeu:

—Eme'e inim bwiapo joome. Taa ineponee teekau yoeme. Eme'e inim jiapsiwa'a benasia inien jiapsa. Taa ineponee ka inien inim jiapsiwa'a benasi jiapsa —ti ameu jiiak—.

²⁴Inia betchi'bo san inepone, enchim ka tu'uwa ya'arimmet ka jiokorimtaka enchim kokkone'eti jiiak. Bwe'ituk eme'e, nee junen ju'u Liojta betana in yeu pu'arituka'uta ka junuen a' sualekai, eme'e enchim ka tu'uwa ya'arim betchi'bo, ka tu'isi tawarimtaka kokkone —ti ameu jiiak.

²⁵Junak intok inime'e, bempo:

—Junak su jabesa'akun empo —ti au nattemaek.

Jesus intok:

—Inia betana che'a bat nee jaibu enchim tejwaasuk —ti am yoopnak—. ²⁶Tua ne ketun juebenak in enchim nok tejwaanee'uta intok jitat enchim in ya'uraa bittuanee'uta nee a' ju'uneiyyaa. Taa wa'a nee a'abo bittuakame, aapo lutu'uriata nooka. Ju'u intoko jume' inim jiapsammeu in teuwa'a'u, ini'i aapo'ik betana in ju'uneiyyaka'u juna'a o'oben —ti jiiak.

²⁷Taa bempo tua ka aet ju'uneak, aapo'ik ju'u a' yo'owawa Liojta betana ameu a' noka'apo. ²⁸Inia betchi'bo aapo inimmeu:

—Eme'e, chukula juka' inim eme benasi yoemta, kutat jikat a' poponsuko, junak ju'ubwa eme'e, Liojta betana in weye'ut, intok ket

in ea'po aman, kaita in joa'uta, wepulsi juka' in yo'owata nee ju'uneiyaatuaka'uta, junaka'a jiba in noka'ut, eme'e net ju'uneene.

²⁹Bwe'ituk wa'a, inim a'abo nee bittuakame, aapo inim nemak aane. Ju'u in yo'owa ka nee inepolaik koptalaa. Bwe'ituk ineponee jiba nee juka' aapo'ik eiyaa'uta nee a' bo'o jooria.

³⁰Junak juka' Jesujta inika'a weemta a' teuwaako, tua juebenaka a' sualek.

**Jume' Liojta yoemiam, intok
jume' ka tu'ik bo'o jooriaka
au emo su'u tojilame**

³¹Junak intok ju'u Jesus, jume' juriom a' sualeka'ummeu:

—Eme'e, ju'u in emou teuwaa'u betana ka ta'abwisi eaka, ka a' kopta'ateko, lutu'uriapo eme'e in majitimtune. ³²Intok eme'e, juka' Liojta betana lutu'uriata a' ju'uneiyaane. Intok jiba ini'i lutu'uria, ju'u enchim teko betana enchim su'u tojinaa'ut enchim aet yeu yuma'atuane —ti ameu jiiak.

³³Bempo, aapo'ik:

—Itepo ju'u Apra'amtuka'uta yoemiam betana te yeu katriam. Intok itepo jakwoo juni'i tee kaabeta tekoka jiapsilaa. Jaisaakai intok empo item su'u tojirintune'e ti jiiia —ti a' yoopnak.

³⁴Jesus inimmeu:

—Lutu'uriapo ne inen emou jiiia, si'lime wame'e Liojta bichapo ka tu'ik joaka jiapsame, inime'e, junae ka tu'ik betana ka a emo su'u tojame bebenane —ti ameu jiiak—. ³⁵Senu ju'u tekokame, ini'i, ka jiba jum a' tekowata jo'aapo

yoemiammak a na'ikiatu. Taa ju'u junama'a senu yoemiaritakai jiba junamemak na'ikiatune. ³⁶Junuen a' wee'po san, juka' yoemiarita aapo'ik enchim a' su'u toji teboko, junak eme'e jiba betchi'bo ka tu'ik betana su'u tojirintaka jiapsine.

³⁷Inepo jaibu ne ju'unea, ju'u Apra'amtuka'uta yoemiam betana enchim yeu katriam tuka'po. Taa eme'e nee me'ebae, bwe'ituk juka' in emou teuwaa'uta, eme'e ka tua junen jiaka a' mabetbae. ³⁸Inepo nee, ju'u in yo'owa betana in ju'uneiyaatuawaka'u betana nee a' nooka. Eme'e intoko juka' enchim yo'owata enchim tejwaari, junaka'a eme'e bo'o jooria —ti ameu jiiak.

³⁹Junak bempo:

—Ju'u Apra'amtuka'u juna'a ju'u che'a bat naataka item yo'owasuka'u —ti a' yoopnak.

Taa ju'u Jesus:

—Lutu'uriapo eme'e, Apra'amtuka'u betana yeu katriamtuko, eme'e aapo'ik joaka jiapsisuka'a benasi jiapsi ean.

⁴⁰Taa junuentaka juni'i, juka' lutu'uriata, jiba aapo'ik Liojta betana in mabetaka'uta, inika'a nee emou nokao juni'i, eme'e nee me'ebaeka'ea. Ju'u Apra'amtuka'u kaita inile benak yaak. ⁴¹Eme'e jiba juka' enchim yo'owata bo'o jooria'u a' bo'o joa —ti jiiak.

Junak bempo:

—Itepo, katte, jamut ka kunakamta betana kia beja yoemiarim. Itepo si'lime wepu'ulaik te yo'owak, juka' Liojta —ti au jiiak.

⁴²Ju'u Jesus junako inimmeu:

—Lutu'uriapo eme'e juka' Liojta a' yo'owaka'ateko, eme'e nee nak ta'aa

ean. Bwe'ituk inepone, Liojta betana weyeka ne inim aane. Inepo nee ka kia beja in ea'po inim yebijlaa, ala, aapo ju'u Lios nee a'abo bittuari.

⁴³Jaisa betchi'bo eme'e, ju'u in emou teuwaalut ka ju'unee machi. Inien maachi, juka' nee betana lutu'uriata in yee majta'uta, ka enchim a' jikkajibae' betchi'bo.

⁴⁴Ju'u enchim yo'owa, ini'i ju'u bebeje'eri juna'a. Eme'e intok jiba aapo'ik betana kaate. Intok eme'e jiba juka' aapo'ik tu'uree'uta a' joobae. Ju'u bebeje'eri che'a bat inim si'ime ta jumak aktewak naateka yee su'awamta a' weetua. Ini'i, juka' lutu'uriata tua ka a' sawa. Intok ini'i, jakwoo juni'i a' teuwaalut ka lutu'uria. Aapo juka' aa noki'ichiata teuwa'ateko, junak jiba aapo'ik junuen a' machiaka'a benasi aane. Bwe'ituk aapo ka lutu'uriata nonoka, intok si'ime ju'u aa noki'ichia aapo'ik betana weye.

⁴⁵Taa nee intok junuen juka' lutu'uriata in a' teuwa' betchi'bo, eme'e ka nee suale.

⁴⁶Emo betana tua kaabe aane, ini'i, juka' jita ka tu'ik in ya'ari, nee ju'neiyaaka a nee yeu bwijneeme. Intok junuen ineponee lutu'uriata nee nokao, jaisaaka eme'e ka nee suale.

⁴⁷Wa'a Liojta mak eaka jiapsame, ini'i, Liojta betana juka' nok lutu'uriata a' jikkajine. Taa junuen, eme'e ka Liojta betana kateka, ka aamak eakai, inia betchi'bo eme'e ka a' jikkajibae —ti ameu jiiak.

Krijto, juka' Apra'am tuka'uta kee jiapsao taewaimmet jaibu jiapsan

⁴⁸Junak intok jume' juriom aapo'iku:

—Lutu'uriata te jipue itepo, bwiaara Samaaria' tea'a betana em jometuka'u, intok bebeje'eri ka tu'i jiapsita et ane'e ti jiakai —ti au jiiak.

⁴⁹Junak ju'u Jesus inimmeu:

—E'e, kia jita bebeje'eri jiapsita juni'i ka net aane. Ala ju'u in joa'u, ini'i, juka' in yo'owa Liojta a' yo'ori tebonee'u juna'a. Eme'e intok naa buustia ka nee yo'oreka nee bicha.

⁵⁰Ineponee juka' eiyawaka in yo'orinaa'uta nee ka a' waata. Ala seenu, ini'i nee yo'ori i'ame aane. Intok juna'a aapo inim a yee ya'uraa bittua.

⁵¹Wa'a in teuwaalut a' nok jikkajame, ini'i jakwoo juni'i ka mukne. Iniat eme'e nee sualne —ti ameu jiiak.

⁵²Junak intok jume' juriom:

—I'an ala itepo witti ju'unea, bebeje'eri jiapsita et ane'epo —ti au jiiak—. Ju'u Apra'amtuka'u intok si'ime jume' bat naataka Liojta betana ju'neetuawaka chukula yeu weenemta teuwaame, si'ime kokkok. Empo intok: "Wa'a in teuwaalut a' nok jikkajame, ini'i, jakwoo juni'i ka mukne", ti empo jiiia.

⁵³Jaisa empo ju'u itom yo'owasuka'u Apra'amtuka'uta bepa che'a yo'owe ja'ani. Aapo muukuk intok jume' Liojta betana ju'neetuawaka chukula yeu weenemta teuwaame si'ime ket kokkok. Jabeta benasia sa empo emo jooa —ti au jiiak.

⁵⁴Junak ju'u Jesus:

—Ineponee yo'orisi in eiyaanaa'uta nee betana a' waatakai, junak ju'u yo'orisi in eiyaanaa'u, kaita betchi'bo tune. Taa ju'u nee yo'ori tebonee, ju'u in yo'owa juna'a, jiba ju'u, nokaka,

Lioj ti enchim teuwaa'u —ti am yoopnak—.⁵⁵ Taa eme'e junaka'a tua ka a' ta'aa. Ineponee ala nee a' ta'aa. Intok inepo ka ino a' ta'a'ati jia'ateko, tua nee emo benasi aa noki'ichi ean. Taa inepo nee tua lutu'uriapo a' ta'aa. Intok inepo juka' aapo'ik teuwaa'uta, kaita be'eeka a' noki chupa.⁵⁶ Ju'u Apra'amtuka'u, wa'a che'a bat naataka enchim yo'owa, enchim aet yeu katria, aapo tua alleak. Bwe'ituk taewaim inim in anne'e'uta a' ju'uneiyya machiakai. Intok iniat ju'uneaka junuen aapo tua ama butti alleak —ti ameu jiiak.

⁵⁷ Junak jume' juriom Jesujiat:
—Empo kee san woori taka ama woj mamni wasukte, intok empo juka' Apra'amtuka'uta jaisa emo bichak ti jiiia ja'ani —ti au jiiak.

⁵⁸ Ju'u Jesus inen am yoopnak:
—Tua lutu'uriapo ne inen emou jiiia, juka' Apra'amtuka'uta kee yoemtuu, inepo nee jaibu nee jiapsan —ti ameu jiiakai.

⁵⁹ Junak intok jume' juriom, tetam nu'uka, Jesujiat ammea mamaasubaekai. Taa aapo ju'u Jesus au essoka intok inimmet wa'am weyeka junama'a te'opopo yeu siika.

Jesus, senuk liptikaka yoem tukamta au ine'etetua

9 Junama jak wa'am katekai, Jesus senuk yeu a'a tomteka'po naatekai, liptita ama bichak.² Jume' a' majtim intok:
—Yee majtame, jaisaaka tua ini'i yoeme, ka bichaka yeu tomtek. Jaisa jume' a' yo'owawam ka tu'ik bem a' ya'ala' betchi'bo ja'ani,

oo jiba aapo'ik ka tu'ik a' ya'ari betchi'bo ja'ani —ti au nattemaek.

³ Ju'u Jesus inimmeu:

—Ka ini'i aapo, ka tu'ik a' ya'ari betchi'bo, intok kia ka jume' a' yo'owawam ka tu'isi aula' betchi'bo juni'i ini'i inien yeu yoemtuk. Ala ini'i junuen yoemtuk, inien Liojta a jita joa'uta a' bitna' betchi'bo —ti ameu jiiak—.⁴ Ketun taewaituko, itepo juka' nee a'abo bittuakamta betana tekilta item a' ya'anee'uta utte'a. Bwe'ituk lauti ka machine, junak kaabeta a tekipanoaneeo.

⁵ Inepo ketun inim aniapo anekai, nee, jume' inim jiapsammeu, inepo tachiriata benasi nee ameu maachi —ti jiiak.

⁶ Inika'a teuwaasuka, chukula ju'u Jesus, bwiapo chit wattek intok iniae techoata iliikik yaaka intok ju'u ka bichamta a' pusim bepa a' yaak.⁷ Junak intok inen au jiiak:

—Aman jum ba'a maneka'u, emo baksiane, Siloe' tea'awi.

Inime'e team: Aman Bittuari, ti jiubae.

Ju'u ka bichame aman sikaa, au baksiak. Intok ini'i notteka jaibu bichan.⁸ Junak jume' ae naapo jo'aakame intok jume' bat naataka aapo'ik ka bichamta a' ta'aa'um, inime'e:

—Jaisa ini'i ka junaa'a, bat naataka kateka netane'u ja'ani —ti jiiak.

⁹ Waate:

—Ini'i junaa'a —ti jiian.

Wate intok:

—Ka aapo junaa'a, taa tua ale bena —ti jiian.

Taa jiba ini'i, aapo:

—Lutu'uria, ineponee junaa'a —ti jiiak.

10 Junak intok bempo:

—Jaisa empo puj tu'utewaka a bicha —ti au nattemae.

11 Aapo intok:

—Seenu, wa'a Jesuj teame, aapo techoata yaaka, pujpo net a' yaak intok inen neu jiiak: "Aman jum ba'a maneka'u, Siloe' tea'u emo baksiane", ti neu jiiak. Nee intok aman siika, intok nee junuen ino pujba baksiasukai seja, ne bit taitek —ti am yoopnak.

12 Junak inime'e:

—Jaksa intok i'an aane juna'a —ti au nattemae.

Aapo intok:

—Kannee ju'unea —ti ameu jiiak.

**Jume' paiseeom, liptetaka au
ine'etetuawakamtau nattemai**

13 Junak intok inime'e, juka'
bat naataka liptitaka'uta, jume'
paiseeommeu yeu a' tojak. **14** Taa
junae taewai junuen juka' Jesuita
techoata yaaka intok juka' liptita
a' tu'uteko, inika'a aet a' yum jo'e
taewai tuka' betchi'bo, **15** jume'
paiseeom inia o'outau juchi au
nattemae, jaisa yeu sika i'an tu'ika
a' bicha'po. Aapo intoko:

—Pujpo techoata net yaak. Inepo
intok ino baksiaka i'an intok ne
jaibu bicha —ti ameu jiiak.

16 Junak jume' paiseeom betana
waate:

—Ju'u inika'a yaakame, kaachin
Liojta betana weene. Bwe'ituk ini'i,
juka' aet yum jo'e taewaita ka a'
yo'ore —ti jian.

Taa wate intok:

—Jaisa tua aapo inika'a
machilaata a' joone, junuen ini'i ka
tu'i yoem tuko —ti jian.

Inia betchi'bo san, bempo'im
nasuk ka nau eewame ayukan.

17 Intok inime'e juchia ju'u bat
naataka ka bicha'utau:

—Empo su jaisa jiia, ju'u yoeme
enchi bittuakamta betana —ti au
nattemae.

Ini'i intok:

—Inepo ala nee, junaka'a, senu
inim Liojta betana ju'uneaka
chukula yeu weenemta tetteuwaka
a' yoeme'e ti jia —ti ameu jiiak.

18 Taa jume' juriom, inika'a,
junuen bat naataka a' liptitaka'uta,
intok juchi a' bicha'uta ka a'
sualbaen. Inime'e chukula junae
yo'owammeu chai tebokai, **19** intok
junammeu:

—Jaisa ini'i juna'a enchim yoemia,
ju'u enchim liptitaka yeu a' yoemtuk
ti jia'u. Junak su jaisa auka i'an
bicha —ti ameu nattemae.

20 Jume' a' yo'owawam intok:

—Ju'uneate inika'a itom a'
yoemiaka'po, intok junuen liptitaka
yeu a' yoemtuka'po. **21** Taa itepo,
katte ju'unea jachin yeu sika intok
i'an a' bicha'po. Intok kia jabeta
junen aapo'ik a' bittuaka'po juni'i,
te ka ju'unea. Inia betana eme'e
aapo'iku nattemaine, aapo su jaibu
yo'owe intok jiba aapo a enchim
lulu'uria maka —ti ameu jiiak.

22 Jume' a' yo'owawam inien jiiak,
jume' juriom bem majjae' betchi'bo.

Bwe'ituk jume' juriom jaibu nau
lulu'uriakan, jabeta juni'i, juka'
Jesuita a' Krijto'oti jiamta, jum
juriom te'opombo, ka intok ama
a' lulu'urianee'u betana. **23** Inia
betchi'bo san, jume' a' yo'owawam:
"Inia betana aapo'iku nattemaine,
aapo su jaibu yo'owe", ti jiakan.

24 Junak intok jume' juriom, ju'u bat naataka ka bichamtau juchi chaaek intok:

—Inia betana, yuma'isi, achai Liojta jiba em a' bai sae'uta a' teuwaane. Itepo te ju'unea, junaka'a o'outa, a' ka tu'i yoem tuka'uta —ti au jiiak.

25 Junak intok juna'a:

—Inepone, inika'a aapo'ik a' ka tu'i yoem tuka'u betana nee ka ju'unea. Inika'a bat naataka in liptitaka, taa i'an intok in bicha'uta, inika'a ala nee ju'uneiyyaa —ti am yoopnak.

26 Inime'e intok juchi wee'po iniau:

—Jitasa eu yaak. Jaisa enchi puj tu'utek —ti au nattemaek.

27 In'i intok:

—Jaibu ne enchim tejwaasuk, eme'e intok ka nee sualek. Jaisaaka eme'e juchi wee'po nee enchim tejwaa i'a. Jaisa eme'e ket aapo'ik Jesujta mak eebae ja'ani —ti ameu jiiak.

28 Junako inime'e, inika'a ka a' yo'reka au noksuka intok:

—Empo ala junaemak eaka jiapsa. Taa itepo tee juka' Moiseej tuka'utamak eaka te jiapsa —ti au jiiak. **29** Itepo, juka' Liojta, ju'u Moiseej tuka'utau a' nokaka'ut tee ju'unea. Taa inika'a, kia jakun a' jometuka'ut junil'i, te ka ju'unea —ti au jiiak.

30 Junak ini'i o'ou inimmeu:

—Ju'u enhim teuwaal'u suakiachisi maachi. Eme'e, jakun a' jometuka'uta ka ju'unea. Aapo intok nee puj tu'uteka nee bittuak —ti jiiak. **31** Tu'isi ite ju'unea, juka' Liojta, jume' ka tu'ik joaka

jiapsame, ju'u bem a'awa'ut aapo'ik ka a' jikkaja'po. Ala, jume' aapo'ik yo'reka intok aapo'ik ea'po aman jiapsame, bem a'awa'ut am jikkaja ju'u Lios. **32** Inim jakwoo junil'i, kee senuk betana jikkajiwa senuk ka bichaka yeu tomtekamta inika'a juchi a' bittuaka'u betana. **33** In'i o'ou ka Liojta betana weye'eteko, tua kaita inile benak machilaata a joo ean —ti ameu jiiak.

34 Junak intok bempo iniau:

—Empo em yeu tomteka'po naateka, ka tu'i yoemtakai, jaisa ket empo jitat itom majtabae ja'ani —ti au jiiak.

Intok inime'e, bempo bem te'opopo, juka' a' lutu'uriante'uta a' u'aak.

Jume' Liojta betana weyemtakai ju'uneaka, liliptim bebena

35 Ju'u Jesus juka' liptituka'uta, junama'a bem te'opopo ka intok ama a' lutu'uriante' betchi'bo yeu bepwakamta ju'uneiyyaa. Intok chukula junaka'a bichakai:

—Jaisa empo juka' inim yoemta a' suale ja'ani —ti au nattemaek.

36 In'i o'ou intok:

—Achai, inia betana nee tejwaanee a' jabe tuka'uta junuen nee a' sualne' betchi'bo —ti au jiiak.

37 Ju'u Jesus junau:

—Jaibu empo a' bitlaa. Ineponee juna'a, inim ju'u em aamak etejo'u —ti a' yoopnak.

38 Junako ini'i o'ou Jesujtau tonommea kikteka a' yo'rek intok:

—Achai, enchi nee suale —ti au jiiak.

39 Junako ju'u Jesus:

—Inepo nee inim bwiau ne yepsak, junuen Liojta bichapo

tu'ika bemelak ya'uraata inim aune' betchi'bo, junuen iniae, jume' liliptim bebenam, inime'e am bitne' betchi'bo. Jume' intok bibichame, inime'e, liliptim benasi am tawane' betchi'bo —ti jiiak.

⁴⁰Junak intok jume' paiseeom, waate junama'a aamak aneme, inika'a a' teuwaaka'uta jikkajaka: —Jaisa itepo intok ketchia liliptim bebenia ja'an —ti au nattemaek.

⁴¹Jesus intok inimmeu:
—Eme'e lutu'uriapo liliptim benaeko, junak enhim ka tu'uwa ya'arim betchi'bo, ju'u ka tu'isi enhim tawaa'u ka emot au ean. Taa eme'e emo bibicha'ati jia' betchi'bo, eme'e jiba iniat juka' ka tu'ik enhim ya'ari'uta jiba emot tatawaa.

Bwala koratat nokaka,
ta'abwik a' teuwaaka'u

10 ¹Tua lutu'uriapo ne inen emou jiiia, ju'u, jum bwaram ja'abweka'u, ka junama'a jum bem yeu rejte'epo luula aman kibakeme, taa omot aman kibakekame, ini'i jita e'etbwametune. ²Taa ju'u, junama'a, inime'e yeu rejte'epo aman luula kibakneeme, ini'i ala juna'a, ju'u inime'e bwaaram suuareeo. ³Inika'a, ju'u bwaram yeu rejte'epo jiba aneka a' suuame, a' kibakne' betchi'bo, pueetata a' etaporiane. Jume' intoko bwaram inika'a jiawai ta'aane. In'i, jume' bwaram bem tempo ameu chaaeka intok junama'a bem ja'abweka'po yeu am nuk sisime. ⁴Intok ini'i, si'ime jume' a' bwarawam yeu nuk simsukai, aapo ame pat weene. Intok jume'

a' bwalam a' jajanee bwe'ituk a' jiawai ta'aa. ⁵Taa inime'e, senuk ka bem ta'aa'uta, ka a' jajane. Ala junaka'a a' to'o tennine. Bwe'ituk inime'e, ju'u ka bem ta'aa'uta, ka jiawai ta'aakai.

⁶Ju'u Jesus inika'a, jitaa ta'abwik teuwaaka, am majtan. Taa bempo, ju'u aapo'ik ameu teuwaabae'ut ka aet ju'ueak.

**Jesujta, bwalam tu'isi am suuame
ti aapo'ik au teuwaaka'po**

⁷Junak intok ju'u Jesus juchi wee'po inen ameu jiiak:
—Lutu'uriapo ne inen emou jiiia, ineponee juna'a, ju'u, jume' bwalam ja'abweka'u aet aman am kikkimu'u.

⁸Si'ime jume' nee bepat a'abo yajakame, inime'e, jita e'etbwaka intok yee ko'okosi joaka jita am u'aame. Taa jume' Liojta yoemiam, bwalam benasi ta'eewame, ka am nok jikkajak. ⁹Ineponee juna'a, ju'u aet aman kimu betchi'bo, pueetapo ta'eewame. Wa'a net yoem eaka aman yebijneeme, ini'i jinne'uitune. Intok ini'i, bwalata a' weyeka'po, yeu weamaka intok yeepsaka, tu'i bajta a' tettea'a benasi machine.

¹⁰Ju'u jita e'etbwaneeme, ini'i wepulsi, etbwabaeka, jissu'abaeka intok jita nasontebaekai yebijne. Taa inepo nee ala inim yebijlaa, junuen jiapsiwamta emot autua' betchi'bo, intok inika'a, kaita be'eeka, yuma'isi emot a' autua' betchi'bo ne inim yebijlaa.

¹¹Ineponee juna'a ju'u, jume' bwaram tu'isi am bichame. Ju'u, jume' bwalam tua am nakeka am bichame, ini'i a ame betchi'bo muuke. ¹²Taa ju'u, kia tomita

betchi'bo jiba tekipanoame, ini'i, juka' roobota ameu weyemta a' bichakai, jume' bwaram su'u tojaka buitine. Bwe'ituk ini'i ka juna'a ju'u am nakeka am bichame. Intok ini'i, jume' bwaram ka aapo am atteakai. Junak intok ju'u roobo, jume' bwaram, watem am bwiseka am su'ane, jume' watem intok na'ikim beepne. ¹³Ini'i am to'o bui buite bwe'ituk aapo kia tomita betchi'bo jiba tekipanoa, intok jume' bwaram betchi'bo kaachin au eetuakai.

^{14,15}Ineponee juna'a, ju'u bwaram tua am nakeka am bichame. Juka' in yo'owata, aapo'ik nee a' ta'a benasia, intok nee aapo'ik a' ta'a benasia, ket jiba junaen ineponee jume' in bwaram nee am ta'aa. Bempo intok ket nee ta'aa. Intok inepo jume' in bwalam betchi'bo in jiapsita nenkine. ¹⁶Ketchia, wate tatta'abwi, ka inim bwalam nee am jipue. Inime'e ka inim bwaram benasi in eyiaa'um jiapsa'po joomem. Inime'esan, utte'a a'abo in am tojinee'u. Intok inime'e, in ameu noka'uya a' jikkajine. Junak intok inim si'ime wepulsi nau tojiritune, intok wepu'laine, ju'u tu'isi am nakeka am bichame.

¹⁷Inia betchi'bo ju'u in yo'owa nee nak ta'aa. Bwe'ituk ineponee inim in me'etune' betchi'bo ne in jiapsita a' nenkena junuen chukula juchi in a' mabet betchi'bo. ¹⁸Inim kaabe jiapsita a nee u'aa. Ala inepo nee in junen ea'po aman jiba a' nenkine. Neu lutu'uria, jiapsita in a' nenkaka intok chukula in a' mabetne' betchi'bo. Ini'i juna'a, ju'u, juka' in yo'owata nee aet a' saweka'u.

¹⁹Jume' juriom junak inika'a a' teuwaaka'uta a' jikkajakai, bempo'im nasuk juchi ka nau eewame ayukan. ²⁰Juname betana juebenaka:

—Jaisaaka eme'e a' teuwaal'uta jikkaja, inika'a bebeje'eri jiapsita aet aneka intok ka suatulata —ti jian.

²¹Taa waate, inime'e:

—Kaabe senu bebeje'eri jiapsita aet aneka intok a inien nok ean. Ju'u bebeje'erita ka tu'i jiapsekame, kaachin jume' liliptim juchi a am bittuane —ti jian.

Juka' jurio yoemrata, Jesuja ka a' waataka'po

²²Inim sebe'etaewaim tukan. Intok jum bwe'u jo'ara Jerusalen tea'po, inim juka' bwe'u te'opota, Liojtau bicha aet a' na'ikiawaka'u waatiwaka, pajkowan. ²³Ju'u Jesus jiba junama'a, Liojta bwe'u te'opopo, ae konila junama'a Salomon tuka'uta aapo'ik jitae mekka jikau a' jekka ya'arim tea'po ama weaman. ²⁴Jume' intok juriom juebenaka inim au yajaka, konila au japteka intok:

—Jakwoo tajtiasa itepo ee betana tua kaita ju'uneiyaane. Empo junen ju'u Krijto tuko, sep witti itom tejwaane —ti au jiiak.

²⁵Ju'u Jesus intok inimmeu:

—Jaibu ne inia betana a' teuwaalaa intok eme'e ka nee sualek. Ju'u machilaa, ju'u in yo'owa betana lutu'uriaka in joa'u, jiba inika'a machisi a' teuwaa.

²⁶Taa inika'a eme'e ka a' suale.

Bwe'ituk eme'e, jume' bwalam benasi in eyiaa'ummak ka amemak

na'ikiarim, jiba bat naatakai in emou jiaka'a benasia —ti ameu jiiak—.²⁷ Jume' in at team, bwalam benasi in eiyaa'um, inime'e nee jiawai ta'aa. Ineponee am ta'aa. Bempo intok nemak eaka jiapsa.
²⁸Inime'e jiba yuu jiapsiwamta inepo nee amet autua. Intok inime'e jakwoo juni'i ka kokane. Intok kaabe inim in am jipue'po, nee am u'aane.²⁹Inime'e, ju'u in yo'owa nee betchi'bo yeu am pu'ari. Intok aapo inim che'a si'lmem bepa yo'o utte'akai. Inien san aapo'ik am jipue'e betana tua kaabe a am nu'une.³⁰Inepo intok ju'u in yo'owa, itepo te nau wepu'ulai.

³¹Junak intok jume' juriom juchi wee'po tetam nu'uka, aapo'ik ammea mamaabaekai.³²Jesus intok inimmeu:

—Inim enchim bichapo tua juebenak tu'ik nee ya'ari, ju'u in yo'owa Liojta betana a jita a' joa'ue aniwakai. Inia weyemta betana jita betchi'bosa eme'e nee mamaabae —ti ameu jiiak.

³³Jume' juriom intok:

—Katte itepo inia tu'ik em ya'ari betchi'bo enchi mamaabae. Ala ju'u, Liojta beje'eka tua ka tu'ik em teuwa'a'u betchi'bo. Empo wepulsi kia yoemtaka, taa intok jiba empo su emo Lios jooa —ti a' yoopnak.

³⁴Ju'u Jesus inime'e inen yoopnak:

—Jiba jum enchim nesauri ji'ojteipo inim, juka' Liojta: “Inepone, enchim liosim ti jiiia”, ti a' jiaka'u ama ji'ojtei.³⁵Itepo su te ju'nea, juka'a, jum Liojta nok lutu'uriapo teuwaarita, ka ta'abwisi intok weyeka, a' ji'ojtei tuka'po.

Intok ju'u Lios junuen, jume' aapo'ik betana juka' nok lutu'uriata a' mabetakame, aapo Liosimpo am ta'aak.³⁶Intok junuen, nee Liojta betana yeu pu'awaka intok a'abo nee bittuawako, jaisa tua eme'e, Liojta beje'eka a' omtituamta nee a' teuwa'ati jiiia, kia junuen: “Ineponee Liojta yoemia”, ti in jiaka' betchi'bo.³⁷Nee intoko, ka ju'u in yo'owa Liojta betana weyemta machilaata nee a' joao, ka eme'e nee sualne.³⁸Taa inika'a weyemta nee a' bo'o jooriao, junuen, eme'e nee ka sualeka juni'i, taa juka' machilaata in joa'uta eme'e inika'a a' sualne. Junuen, juka' achaita, aapo'ik net a' ane'uta intok nee ket aapo'ik in yo'owabet in ane'uta a' ju'uneiyaaka, inien a' lutu'uria tuka'uta a' mabet betchi'bo —ti ameu jiiak.

³⁹Inim juchi wee'po, inime'e, bempo a' bwiseka a' weiyaabaen. Taa ju'u Jesus, inime betana aapo au jinne'uka yeu siika.

⁴⁰Junako ju'u Jesus, jum batwee Jooraan tea'po, ta'ata yeu we'e betana juchi aman notteka intok ama taawak, jiba junama'a, jum bat naataka juka' Joan tuka'uta yee a' bato'owaaka'po.⁴¹Junama'a juebenaka au noitek. Intok inime'e:

—Lutu'uria, ju'u Joan tuka'u kaita machilaata, a jita a' joa'uta yaaka juni'i, taa si'ime ju'u, inia yoemta betana a' teuwaaka'u lutu'uria tukan —ti jian.

⁴²Junama'a a' ane'epo intok, tua juebenaka a' sualek.

Juka' Laasaro' teamta mukuka'po
11 Junama junak, senu
 Laasaro' teaka ko'okoen.

Ini'i, kia ili jo'ara Betaania' tea'po jo'aakai. Ket jiba junama ju'u Maria' teamta intok a' akkoowa Maata' teamtaim bem jo'aaka'po. ²Ini'i Maria' teame, ju'u ko'okoemta Laasaro' teamta jamut waai, aapo juna'atukan, ju'u, yo'owe Jesukrijtota wokimmet juka' ochokok win jubakamta amet to'oka intok a' choniwammea am wachakame. ³Inien san inime'e woika nau wewerika, Jesujtau nokta bittuak:

—Itom yo'owa, ju'u em aamak tu'ika, em ta'aa'u, tu'isi ko'okoe —ti jiiakai.

⁴Ju'u Jesus inika'a ju'uneiyaakai: —Ini'i ko'okoa, ka aapo'ik a' mukne' betchi'bo weye. Ala ini'i, juka' achai Liojta tua si'limeku a' eiyaaawachiaka'uta a' bitna' betchi'bo. Intok ketchia, inia ko'okoata betchi'bo, juka' Liojta usiwaita, si'limeku a' eiyaaawachiaka'uta a' bitna' betchi'bo —ti jiiak.

⁵Ju'u Jesus, juka' Maata' teamta intok juka' a' jamut waai intok juka' Laasaro' teamta, tua am nakeka juni'i, ⁶aapo juka' Laasaro' teamta a' ko'okoe'po tejwaawakai, jiba jum a' ane'epo, juchi wooi ta'apo ama taawak. ⁷Chukula, aapo jume' a' majtimmeu:

—Bwiaraa Jurea' tea'u bicha te juchi nottine —ti ameu jiiak.

⁸Jume' a' majtim junak aapo'iku: —Yee majtame, i'an jeela jume' juriom junama jo'aakame, tetammea enchi mamaasuka enchi me'ebaen. I'an intok, jaisa empo juchi aman weebae ja'ani —ti au jiiak.

⁹Ju'u Jesus inimmeu:

—Eme'e ju'unea, juka' taewaita, woj mamni ama wooim a' oraka'po. Ju'u taewapo weamame, ini'i ka te'itine. Bwe'ituk aapo inim ania po tachiriata ayukamtae bichakai. Junuen san, katte Jain eaka am bicha katne, bwe'ituk juka' taewaita in aet muknee'u a' yuma'anee'uta ketuni be'ee —ti ameu jiiak—.

¹⁰Taa seenu, tukaapo weama'ateko juna'a ala a te'itine, tachiriata au a' be'e' betchi'bo.

¹¹Che'a chukula ju'u Jesus a' majtimmeu:

—Ju'u itom aamak tutu'ika itom eiyaal'u, Laasaro' teame koche. Taa ineponnee aman sika a' busa'ane —ti ameu jiiak.

¹²Junak jume' a' majtim:

—Achai, aapo kotche'eteko, tu'ibaeka junen koche —ti au jiiak.

¹³Taa ju'u Jesus, juka' Laasaro' teamta a' mukuka'uta ameu a' teuwaabaen o'oben. Jume' a' majtim intok, senuk inim yum jo'eka a' kotche'ut a' noka'ati ean.

¹⁴Junen su, chukula ju'u Jesus ju'unakkiachisia:

—Ju'u Laasaro mukia —ti ameu jiiak—. ¹⁵Inepo, ka ama in aneka' betchi'bo nee kaachin ino eetua. Bwe'ituk ini'i, emo betchi'bo che'a tu'isi yeu weama. Junuen enchim nee sualne' betchi'bo. Taa jantebu, aman te a' bitne —ti ameu jiiak.

¹⁶Junak intok ju'u Toomaj teame, wa'a wo'oli ti teuwaawame, ini'i, jume' waate aamak yeu pu'arimmeu:

—Jantebu itepo ketchia, junuen aman aamak nau kokko betchi'bo —ti ameu jiiak.

Jesus juna'a, ju'u yee jiabijtetuaka, jiba yuu jiapsiwamta yee makame

17 Aman yepsakai ju'u Jesus,
juka' Laasaro tuka'uta, jaibu naiki
ta'apo jum senu tetapo wojo'oriata
ya'aripo a' ma'aritau aman
yepsak. 18 Ju'u ili jo'ara Betaania'
teamē, bwe'u jo'ara Jerusalen
tea'u ka mekkaakan, jumak wooi
kilometrom ama mamni siento
meetrom tukan jiba. 19 Jume'
juriom betana intok, juebenaka
aman Maata' teamtau intok
Maria' teamtau aanen, juka' bem
abachi mukuka'a betana am jiapsi
jo'abaekai. 20 Ju'u Maata' teamē,
juka' Jesuhta aman a' yebijsuseka'po
a' ju'une'eiyaakai, aapo a'
nankibaeka yeu siika. Taa ju'u
Maria' teamē a' jo'awapo taawak.
21 Ini'i Maata intok ju'u Jesuhtau:
—In yo'owa, enchi inim aneo,
ju'u in abachi ka muk ean —ti au
jiik—. 22 Taa ket ne ju'unea, juka'
Liojta, si'lmeta juka' aapo'iku bicha
em a'awa'uta, a enchi a' bittua'po
—ti au jiiak.

23 Ju'u Jesus, aapo'iku:
—Ju'u em abachi juchi jiapsine —
ti au jiiak.

24 Ju'u Maata intok junak:
—Lutu'uria, ju'uneanee chukula
taewait, jume' kokkoarim
jiabijteneeo, juchi a' jiapsine'u —ti
au jiiak.

25 Junak ju'u Jesus iniau:
—Ineponee juna'a, ju'u kokkoarim
nasuk yee jiabijtetuaka, jiba yuu
jiapsiwamta yetet utuane. Junuen,
wa'a nee sualeme, kia mukiataka
juni'i, juna'a juchi jiapsine. 26 Intok
jabetaka juni'i, ketun inim jiapsaka

intok nee sualeme, ini'i, jakwoo
juni'i ka mukne. Jaisa empo inika'a
suale ja'ani —ti au jiiak.

27 Aapo intok:

—Jeewi in yo'owa. Inepo nee enchi
junen ju'u Krijtotuka'u enchi suale.
Ju'u Liojta yoemia ju'u inim bwiau
yebijneeka bo'o bitwame —ti au jiiak.

**Jesuhta, jum Laasaro' teamta
bo'oka'u a' bwanaka'po**

28 Chukla inika'a teuwaasukai
ju'u Maata, ju'u a' waaiabeu Maria'
teamtau chaaebaeka au siika intok
junau:

—Ju'u yee majtame im aane intok
eu chaae tebo —ti jiaka, ka kusisi a'
tejwaak.

29 Kia inika'a jikkajaka jiba ju'u
Maria, kikteka intok Jesuhta ane'u
au siika. 30 Ju'u Jesus junama ili
jo'ara Betaania' tea'u ketun kee
aman kibaken. Taa ketun, jiba
jum Maatata au yepsaka'po aanen.

31 Junak jume' juriom a' jo'apo a'
jiapsi yechaka aamak ama ane'um,
junuen Mariata, kikteka intok sep
yeu sikamta bichakai, inime'e aet
cha'aka sajak, bempo, juka' Laasaro
tuka'uta ma'ariu sika aman a'
bwbanbae'eti eakai.

32 Junak intok ju'u Maria, Jesuhta
ane'u yepsakai, aapo'iku tonommea
kikteka intok:

—In yo'owa, enchi im aneo, ju'u
in abachi ka muk ean —ti au jiiak.

33 Ju'u Jesus, juka' Mariata intok
jume' juriom aamak ama yajakame
bwbaname bichakai, tua a' sioka'u
intok a' jiapsipo tua a' juiwa'u aet
ayukan. 34 Intok aapo:

—Jakunsa eme'e a' teekak —ti
ameu nattemaek.

Bempo intok:

—Itom yo'owa, a'abo sika a' bitne
—ti au jiiak.

³⁵ Junak ju'u Jesus bwaanak.

³⁶ Junak jume' juriom:

—Ake'em a' bicha, tua a' nakken
—ti jiian.

³⁷ Taa juname betana waate:

—Ini'i, waka'a liptita a'
bittuakame, jaisa juka' Laasaro
tuka'uta, ka a' mukne' betchi'bo a'
ania ean ja'an —ti jiiak.

Laasaro' teamta kokkolam betana jiabijtetuawaka'po

³⁸ Jesus, juchi tua jiapsipo a'
juiwaka, jum tetapo wojo'orita
ya'ariu ruktek. Ini'i, senu kau
tejtukan. Intok ini'i, senu bwe'u
tetae pattitukan. ³⁹ Junak ju'u Jesus:
—Juka' tetata em omola kechaa
—ti jiiak.

Ju'u Maata, ju'u mukukamta mak
weri:

—In yo'owa, ini'i jiba tua jumak,
jaibu tua juuba, bwe'ituk jaibu
naiki taewaim jipue mukiatakai —
ti jiiak.

⁴⁰ Taa ju'u Jesus iniau:

—Jaisa inepo, juka' Liojta betana
tua eiyawatchika, a jita a' joa'uta
em a' bitnee'uta, ka eu teuwaala
ja'an. Inika'a enchi a' sualeo —ti
au jiiak.

⁴¹ Junak intok ju'u teta omola
biaktawak. Ju'u Jesus intok teekau
jikau bicha bitchuka intok:

—In yo'owa, enchi ne bai sae,
bwe'ituk empo ju'u in teuwaal'ut
nee jikkaja. ⁴² Ju'neane, ju'u
in teuwaal'ut, jiba em nee aet
jikkaja'po. Taa inika'a nee teuwa
jume' inim aneme aniabaekai,

junuen inime'e, em a'abo nee
bittuaka'po bem a' sualne'
betchi'bo —ti jiiak.

⁴³ Chukula, inika'a teuwaasuka,
kusisi nokaka:

—Laasaro, junum a'abo yeu weye
—ti jiiak.

⁴⁴ Ju'u intoko mukia tuka'u,
yeu siika, mampo intok wokpo
tajo'orimmea bijti takai. A' pujbat
intok ket tajo'orimmea bi'iti takai.
Ju'u Jesus inimmeu:

—Tajo'orim em a' woitaria, a'
weene' betchi'bo —ti ameu jiiak.

Jesujta bwij betchi'bo, aet nau etejowaka a' tu'utewame

⁴⁵ Inia betchi'bo jume' juriom
betana juebenaka Jesujta
sualek. Jume' Mariata mak aman
yajakame intok Jesujta yaaka'uta
a' bichakame. ⁴⁶ Taa inime betana
waate, jume' paiseeom teammeu
lauti sajaka intok inime'e juka'
Jesujta yaaka'uta ameu teuwaak.

⁴⁷ Junako jume' paiseeom intok
jume' te'opopo tekiakammeu
yo'owe, inime'e, ju'u jurio
yoemratau, si'ime ju'u yo'oraata
ama emo nau toji tebok intok
inimmeu:

—Jaisa tua tee aune. Ini'i o'ou,
machilaata juebenak, a jita a' joa'ue
a' jooa —ti jiian—. ⁴⁸ Itepo inika'a
junuen a' su'u tojako, si'ime ju'u
inim yoemra a' sualne. Junak jume'e,
jum bwe'u jo'ara Rooma' tea'po
yo'ooraa, sontaaom a'abo bittuaka
intok inime'e itomak nassuaka, itom
bwe'u te'opota tatapnee intok inim
yoemrata a' lu'utane —ti jiian.

⁴⁹ Taa inime'e betana seenu,
Kaipaaj teame, ju'u junae wasuktiat,

si'ime jume' te'opopo tekiakammeu che'a yo'o tuka'u, ini'i inimmeu:

—Eme'e kaita em tatta'aa —ti ameu jiiak—.⁵⁰ Intok kia eme'e ka a' mammate junil'i, ito betchi'bo che'a a' tu'ireaka'u, junuen inim senuk itom yoemrata betchi'bo, wepu'ulaik jiba a' muknee'u. Intok ka junuen si'ime yoemrata a' lu'utanaa'u —ti ameu jiiak.

⁵¹ Taa aapo ju'u Kaipaaj teame, ka aapo a' ea'po junuen jiiak. Ala aapo junae wasuktiat, jume' te'opopo tekiakammeu che'a yo'o ya'atakai, aapo, Liojta betana aet ju'uneetuawaka junuen, Jesuhta ju'u jurio yoemrata betchi'bo a' muknee'uta a' teuwaak.⁵² Intok ka kia junae yoemrata betchi'bo jiba, taa ketchia si'limem jume' Liojta yoemiam, aniat na'ikimtulame junuen nau am toji betchi'bo.

⁵³ Junuen san, jiba junae taewait naateka, ju'u jurio yoemratau yo'oora, juka' Jesuhta a' me'e tebo betchi'bo, inime'e nau etejoka a' lutu'uria yaak.

⁵⁴ Inia betchi'bo san ju'u Jesus, ka intok ju'u jurio yoemrata nasuk ame bichapo weaman. Ala aapo, jum a' ane'u betana yeu sika intok aman bweka pa'ariau yeu ka au mekka kateka, ili bwe'u jo'ara Epra'im tea'u bicha siika. Junama'a a' majtimmak tawakai.

⁵⁵ Junama'a jaibu ka mekka be'een, jume' juriom bwala jissu'aka pajko jiba bem joa'uta a' yuma'anee'u. Yoemra intok juebenaka junama'a ili ka bwere jo'aram be'ekatana junaman bwe'u jo'ara Jerusalen tea'u nau yajak. Inime'e junuen, juka' pajkota,

kee a' naateo, Liojta bichapo emo tu'utewamta a' ya'abaekai.

⁵⁶ Junama'a waate, Jesuhta jaiwan. Intok jum te'opopo anekai, bempo:

—Jaisa eme'e jiiia, jaisa a'abo pajkou yebijnee ja'ani, oo ka a'abo weene —ti nau nattemaan.

⁵⁷ Jume' paiseeom intok wame'e te'opopo tekiakammeu yo'owe, inime'e, jabeta junil'i, Jesuhta jakun a' ane'uta a' ju'uneiyaamta, junaka'a bempo'im a' tejwaanee'uta a' teuwaalatukan, junuen bempo'im a' bwijne' betchi'bo.

Senu jamutta, ba'ata tua win jubak, Jesuhtat a' yaaka'po

12 Busan taewaim be'eeka, Liojta yo'oreka, juka' bwala jissu'awaka pajkowamta kee a' yumao, ju'u Jesus, jum ili jo'ara Betaania' tea'u noitek. Junaman jum Laasaro' teamta, inika'a mukiataka jiba aapo'ik Jesuhta juchi a' jiabijtetuakamta a' jo'aaka'awi.² Junama'a bempo, Jesuhta alleaka, tu'isi a' mabet betchi'bo, kupteo bem nau bwa'anee'uta a' yaak. Ju'u Maata ama am a'abosen. Ju'u intoko Laasaro, ama mesau jokammak katekan aapo'iku mak ji'ibwakai.³ Junako ju'u Maria, jumak litrota nasuk'aman, juya naaro' teamta win jubaekamta, ochokok ausu'lik intok tua beje'emta, ama a' nu'upak. Intok inika'a Jesuhta wokimmet a' yaakai. Chukula intok chonimmea a' wacha'ariakai. Junama karipo si'imekut junae win jubakue tapunak.⁴ Junak intok ju'u Juuras Ijkarioote' teame, senu Simo' teamta yoemia, ini'i ket jume'

Jesujta majtimmak na'ikiatuka'u intok jiba ini'i chukula aapo'ik yeu bwijnee'u, aapo:

⁵—Che'a tu'i ean ini'i ochokoka win jubakue ya'ari, busan miil tosai tomimpo nenkiwako, junae jume' kaitae emo ania machim aniwakao —ti jiiak.

⁶ Ju'u Juuraj teame inika'a teuwaak, taa ka lutu'uriapo jume' kaitae emo ania machim a' eiya' betchi'bo. Ala ini'i, a jita etbwakai. Intok ini'i, jiba aapo su juka' bem tomi boosata a' makritakai intok junama juka' ama a'ayumta a' nunu'een. ⁷ Junak intok ju'u Jesus:

—Kia beja a' bicha. Bwe'ituk aapo inika'a, chukula nee ma'anao betchi'bo a' e'eriala —ti ameu jiiak—. ⁸ Jume' kaitae emo ania machim jiba eme'e inim emo nasuk am bitne. Taa nee, eme'e ka jiba inim bitne —ti ameu jiiak.

Te'opopo tekiakammeu yo'owe, Laasaro' teamta beje'eka a' me'ebaeka'po

⁹ Jerusalenpo juebenaka jume' juriom betana, juka' Jesujta, jum ili jo'ara Betaania' tea'po a' ane'epo a' ju'uneiyaak. Intok inime'e aman sajak. Inime'e, ka juka' Jesujta jiba, taa ketchia junuen juka' Laasaro' teamta, juka' Jesujta mukiataka, juchi a' jiabijtetuaka'uta aman bitbaekai. ¹⁰ Junako jume' te'opopo tekiakammeu yo'owe, bempo aet nau etejok, junuen juka' Laasaro' teamta ket bem a' me'e tebo betchi'bo. ¹¹ Bwe'ituk jiba aapo'ik Laasarota betchi'bo, juebenaka jume' juriom ka intok bempo'im mak ean taa Jesujta mak eaka a' sualbaekai.

Jesujta, jum bwe'u jo'ara
Jerusalen tea'u kibakiseka'po

¹² Yoemra tua juebenaka jum bwe'u jo'ara Jerusalen tea'po aanen junuen junama'a, Liojta yo'ori betchi'bo bwala jissu'awaka pajkowamta bitbaekai. Yokoriapo intok inime'e, juka' Jesujta junaman bwe'u jo'arau a' yebijnee'uta a' ju'uneiyaak. ¹³ Junako inime'e junama'a tako sawam chuktaka, intok Jesujta nanki betchi'bo yeu sajak. Intok inime'e:

—Yee jinne'ume. Yo'oriwaka tu'ikue teuwaanaa ju'u Liojta betana lutu'uriaka itou che'a yo'otaka a'abo weyeme —ti jian kusisia.

¹⁴ Ju'u Jesus, ili buuta teaka intok junaet yej simen, jiba jum Liojta betana ji'osia ji'ojteimplo:

¹⁵ Ka majjaunee eme'e, bwe'u jo'ara Sion tea'po jooom. A' ju'uneene, juka' inim emou che'a yo'o ya'arita, Ili buutat yej simeka a'abo emou a' weye'u, ti a' jia'a benasia.

¹⁶ Jume' a' majtim che'a bat inia weemtat tua ka aet ju'uneak. Taa chukula, junak juka' Jesujta, kokkoarim nasuk a' jiabijtek, junak inime'e au wawaatek si'imeta inika'a aapo'ik betana a' ji'ojtei tuka'po intok ket jiba junaen au yeu a' sika'apo.

¹⁷ Ju'u yoemra, juka' Jesujta junak tetapo wojo'oriata ya'aripo intok Laasarotau nokaka, mukiataka juchi a' jiabijtetuaka, aamak ama ane'um, inime'e, juka' bem bichaka'uta naas a' teuwaan. ¹⁸ Inia

betchi'bo ju'u bu'uraa, Jesuja nankibaeka au yeu sajak. Bwe'ituk inime'e, juka' machilaata, a jita a' joa'uta a' yaaka'ut bem ju'uneiyaaka' betchi'bo. ¹⁹Junako jume' paiseeom bempo su naas nau: —Ake'em a' mammate, tua kaachin intok itom an machiaka'u. Yuu, si'ime ju'u inim yoemra aamak eaka aamak saka —ti jian.

**Wate riekom teame, Jesuja
bem jaiwaka'po**

²⁰Jum bwe'u jo'ara Jerusalen tea'po ju'u yoemra, pajkopo Liojta yo'oribaeka, jume' aman yajilame nasuku, yoemra riekom teame betana waate ama aanen. ²¹Inime'e, Jeriipe' teamtau yajak, ju'u, jum bwiaraa Kalilea' tea'po ili jo'ara Betsaira' tea'po jo'aakamtawi, intok inime'e au ujbwanak:

—Achai, juka' Jesuj teamta te bitbae —ti au jiakai.

²²Ju'u Jериipe' teame intok sikaa, juka' Antej teamta tejwaak. Inime'e intok, bempo nau, Jesujtau sajaka a' tejwaak. ²³Junak intok ju'u Jesus inimmeu:

—Yuma'asuk ju'u taewai, juka' inim emo benasi yoemta, juka' a' ya'aa'ea'uta, aapo'ik a' chupaka junuen, yo'oris i' eiyaanaa'uta au a' chupneeo —ti ameu jiiak—.

²⁴Lutu'uriapo ne inen emou jia, ju'u tiiko bachia, ka bwiapo etwa'ateko intok ini'i ka siwekai, junuen, wepulsi bachiatunee jiba. Taa ini'i, senuk mukuka, bwiapo a' ma'awaka'a benasi, ini'i junuen etwakai, intok siwekai, junak yu'in bachiane. ²⁵Wa'a inim bwiapo, alleaka a' jiapsinee'uta

jiba eiyaaka jiapsame, ini'i, jiba yuu a' jiapsinee'uta a' ta'arune. Taa wa'a, inim bwiapo jiba alleaka a' jiapsinee'uta ka ae betchi'bo a' eiyaakame, ini'i, jiba yuu a' jiapsinee'uta aet bitne. ²⁶Inim wa'a, in a' joo i'a'uta joaka jiapsibaeme, ini'i, nemak eaka jiapsine. Intok jum in ane'epo, ket ama an ean ju'u in a' joo i'a'uta a' joame. Inim seenuk, nemak eaka in joo i'a'uta joamta, ju'u in yo'owa inika'a a' yo'ori tebone.

**Jesuja jaisa aapo'ik muknee'u,
machisi a' teuwaaka'po**

²⁷I'an tua ne kaachin an machi benasi ea. Jaisa tua ne au jiune. Jaisa inepo: "In yo'owa, i'an neu weenemta betana nee jinne'une", ti ne au jiunee ja'ani. Taa nee jiba tua inia betchi'bo su nee a'abo ne yebijlaa. ²⁸In yo'owa, tua i'an bepa yuma'isi eiyaawatchisi yo'oris em machiaka'uta a' ju'uneiyaatuane —ti jiiak.

Junako, teeka betana jiawai jikkajituk:

—Jaibu nee tua bepa yuma'isi eiyaawatchisia yo'oris in machiaka'uta nee yeu a' ju'uneiyaatualaa. Intok ne juchi wee'po, junuen ino ju'uneiyaa tebone —ti jiakai.

²⁹Ju'u yoemra junama aneka a' jikkajame, inime'e, teeka betana jitaa ru'u ti jiiak, ti jian. Waate intok:

—Ankeles au nookak —ti jian.

³⁰Junak intok ju'u Jesus inimmeu: —Ini'i jiawai, ka nee betchi'bo, taa ala emo betchi'bo jikkajituk —ti ameu jiiak—. ³¹Jiba i'an, junuen inim

aniapo jiapsame, ka tu'isi tawaka, bem ya'uraa bittuanaa'u ameu aune. Intok i'an ju'u bebeje'eri, ju'u inim si'lmem sawame, ini'i koba'itaka yeu beeptune. ³²Intok chukula, inepo nee inim kuuset jikau toboktawako, inim si'lmem jume' jinne'uimtuneeme, inepo, jiba neu bicha am waatine' betchi'bo junuen ne am eetuane.

³³Inika'a teuwaaka, jiba aapo'ik a' muknee'ut nokaka a' teuwaan o'oben. ³⁴Ju'u ama yoemra intok:

—Itupo te jum item nesauri ji'osia ji'ojeimplo inen jiaka nokwamta, juka' Krijto' teamta, jiba yuu a' jiapsine'eti jiamta tee a' jikkajilaa. Jaisaaka intoko empo, juka' inim yoemta, jikau a' toboktitune'eti jiiia. Jabesa ini'i, ju'u inim yoeme —ti au jiiak.

³⁵Junako ju'u Jesus inimmeu: —I'an ketun inim emo nasuk aane ju'u tachiriapo ta'eewame. Taa tua ka binwaa. Junuen san eme'e nemak eaka jiapsa'em, tachiriata benaka in emomak ane'epo tajtia. Junuen, ka tu'ika ka enchim bo'o jooriane' betchi'bo, seej chukti ka machiku rejteme benakai. Bwe'ituk ju'u ka machiku weamame, ini'i ka ju'nea jak luula a' weye'po — ti ameu jiiak—. ³⁶Junuen eme'e, juka' tachiriapo ta'eewamta a' sualnee ketun inim a' aneo. Intok junuen eme'e inia tachiriapo ta'eewamtamak eame ti ta'eenaa.

Inika'a weyemta teuwaasuka, chukula ju'u Jesus, yeu sika intok ame betana au essok.

**Jaisaaka juka' jurio yoemrata,
Jesujta ka a' sualeka'po**

³⁷Juka' Jesujta inien juebenaka a jita a' joa'u, machilaata bempo'im

bichapo a' ya'alatuk juni'i, inime'e ka a' sualen. ³⁸Bwe'ituk utte'atukan, inen juka' Liojta betana ju'uneaka, chukula yeu weenemta noka'uta, Isa'iaj tuka'uta a' teuwaaka'uta:

Achai Lios, kaabe juka' item ameu teuwaan'uta a' sualek.
Kaabe inim juka' tua suum watchisi machika,
Liojta a jita a' joa'uta a' bichaka juni'i, junuen a' suale, ti a' teuwaaka'uta.

³⁹Inien san inime'e ka a' sualen. Bwe'ituk ju'u Isa'iaj tuka'u ketchia inen a' ji'ojekek:

⁴⁰Ju'u Lios, bibichaka, ka bibichame benasi am tawaak. Intok a jitata bem ju'ne'ea'uta am u'aak.

Junuen, nee betana weyemta bichaka, ka aet bem ju'neene' betchi'bo. Intok nee betana weyemta, ka tua junen jiaka bem aet ju'neene' betchi'bo. Intok kia inime'e, junuen in am jinne'une' betchi'bo, ka neu bicha am waatine' betchi'bo, ti jiakai.

⁴¹Ju'u Isa'iaj tuka'u inika'a teuwaak, jiba juka' Jesujta betana, tua yuma'isia che'a eiyaawatchisi a' machiaka'uta, aapo'ik a' bittuawaka' betchi'bo. Intok junuen aapo'ik betana a' teuwaak.

⁴²Junuentaka juni'i, jume' juriom betana juebenaka Jesujta sualek. Intok inime betana waate ya'uraata mak na'ikiarim juebenaka a' sualekai. Taa inime'e, jume' paiseeom teame majjaeka, junuen juriom bem te'opompo bem lutu'uriaka'uta, ka bem a' u'aana!

betchi'bo, inime'e jum anwa'po ka witti a' etejon. ⁴³Inime'e junuen, yoemrata betana yo'oriwaka bem eiyaanaa'uta che'a juni'i bem a' tu'ure betchi'bo, Liojta betana tu'isi aet bem bitnaa'u bepa.

Ju'u yoemra, Jesujta teuwaaka'ue ya'uraa bittuanaa

44 Ju'u Jesus inim:
 —Wa'a nee sualeme, ka wepulsi nee jiba sualne, taa ketchia juka' in yo'owata, a'abo nee bittuakamta junuen sualne —ti jiiak kusisi nokakai—. **45** Ju'u intoko inim nee bichame, ini'i ketchia juka' a'abo nee bittuakamta a' bicha.
46 Inepo intok nee inim tachiriapo ta'ewame inim a'abo aniau nee yebijlaa, junuen wame'e nee sualeka jiapsame, inime'e ka inim ju'u ka lutu'uriat bem ji'oplamtune' betchi'bo. **47** Taa wa'a, in teuwaarita a' jikkajaka, intok ini'i ka junaka'a a' nok jikkajaka a' jiapsao, ka inepo juna'a, ju'u ka tu'isi a' tawaaneeme. Bwe'ituk inepo nee ka junuen jume' inim bwiapo jiapsame ka tu'isi am tawaa betchi'bo, ala, inepo junuen am jinne'u betchi'bo nee a'abo yepsak. **48** Ju'u inim ka nee mabetbaeme, intok kia in teuwaarita juni'i, ka junaka'a a' nok jikkajaka jiapsame, ini'i, ju'u ka tu'isi a' tawaaneeme aane. Ju'u nok lutu'uria in teuwaari, chukula taewai, yee aet ya'uraa bittuanaao, ini'i junen juna'a, ju'u ka tu'isi a' tawaaneeme. **49** Bwe'ituk inepo nee tua ka in ea'po aman in tu'uree'uta nooka. Ju'u in yo'owa a'abo nee bittuakame, aapo nee aet tejwaala ju'u in teuwaanee'u betana intok

ju'u in yee majtanee'u betana.

50 Intok ju'unea nee, juka' in yo'owa betana nessaurita, inika'a jiba yuu jiapsiwamta yee bittua' betchi'bo a' weye'po. Junuen san ju'u in teuwaau'u, inika'a inepo, jiba in yo'owa nee aet a' tejwaari benasia, junuen nee a' teuwa —ti jiiak.

**Jesujta, jume' a' majtim
a' wok baksiaka'po**

13 Inim beja jaibu senu taewai be'een, Liojta yo'ori betchi'bo bwala jissu'awaka pajkonaao. Ju'u Jesus, aapo'ik ka intok inim a' annee'ut intok a' yo'owabeu bicha a' nottinee'ut, juka' taewaita a' yuma'asuka'ut ju'anean. Aapo, jume' inim aapo'ikumak eaka jiapsame, jiba am nakek. I'an intoko inim, tua kaita be'eeka, aapo'ik tua am nake'uta a' bit teboka a' ju'neiyaa tebon.

2-4 Ju'u bebeje'eri junak jaibu juka' Juuras Ijkarioote' teamta, senu Simoo' teamta yoemria, inika'a, Jesujta yeu bwiseka a' nenkinet' betchi'bo junuen a' eetuan. Jesus ju'anean, ju'u achai Liojta betana inim a' yebijlatuka'po, ket intok Liojtau bicha a' nottinee'ut. Intok ketchia, juka' achai Liojta, si'limeku yo'o utte'ata aet aulatuka'po. Junuen san, aapo, ka machiako bem ji'ibwa'po, mesau a' kateka'po, kikteka, bepa a' supeka'um yechaka, intok tajo'orim emo ammea wawachawame nu'uka, wikojpo am chayak. **5** Junak intok aapo, jum ama babajimawa'po, ba'am to'aaka intok aapo jume' a' majtim am wok baksia taitek. Intok jume' tajo'orim, wikojpo a' chaya'limmea am wok wachakai.

6 Aapo'ik juka' Simoo Peeo'o teamta a' wok baksiabao, ini'i:
—Achai, jaisa empo nee wok baksiabae ja'ani —ti au nattemeaek.

7 Ju'u Jesus:

—Empo i'an ka aet ju'unea ju'u in joa'utchi. Taa iniat empo chukula ju'uneene —ti au jiiak.

8 Taa ju'u Peeo:

—Nee ala, empo jakwoo juni'i ka nee wok baksiane —ti au jiiak.

Jesus intok:

—Ka nee enchi wok baksiako, empo ka intok nemak lutu'uriante —ti a' yoopnak.

9 Junak ju'u Simoo Peeo' teame:

—Junuentuko achai, ka wokim jiba, taa mamam intok kobat ket nee baksiane —ti au jiiak.

10 Taa ju'u Jesus iniau:

—Ju'u ju'ubwa u'uba'alame, aet chukula wokim a' baksianee'uta jiba au bi'ine. Bwe'ituk ini'i takaat si'imekut basulatakai. Eme'e jaibu Liojta mak emo tu'utelamtkai, senuk a' uba'alatuka'abebena. Taa ka si'imetakai o'oben.

11 Aapo junuen: “Eme'e ka si'imetakai”, ti jiiak, bwe'ituk aapo ju'unean, jabeta yeu a' bwiseka a' nenkinee'ut.

12 Chukula inime'e wok baksiasukai, Jesus, bepa a' tajo'oreka'umpo juchi kobateka intok jum mesau juchi yejteka intok inimmeu:

—Jaisa eme'e ju'u inim in emou ya'arit tu'isi ju'unea ja'ani —ti ameu jiiak. **13** Eme'e, yee majtame intok itom yo'owa ti nee ta'aa. Intok tu'isi em jiiia, bwe'ituk inien lutu'uria. **14** Junuen san, inepo, yee majtame intok enhim yo'owatakai,

enchim nee wok baksialatakai, ketchia emou cha'aka, emou nasuk enhim emou wok babaksianee'u. Inika'a teuwaakai, juka' enhim jaitaka, kaabeta joonee'ut enhim emou anianee'ut nee a' teuwaa. **15** Inepo nee inika'a enhim a' suawa'une' betchi'bo a' ya'ari. Junuen jiba juka' in ya'arita, enhim a' joone' betchi'bo. **16** Lutu'uriapo ne inen emou jiiia, kaabe ju'u tekoka jiapsame, a' teko bepa che'a eiyaatune. Intok kaabe, ju'u yeu pu'aritaka jakun bittuari, ju'u a' saweka yei a' pu'akamta bepa che'a eiyaatuneeme. **17** Eme'e inia weyemtat ju'uneakai intok a' bo'o jooria'ateko, eme'e tua alleene.

18 Kannee si'imem emou betchi'bo inika'a teuwaa. Ju'unea nee, jabemmet junen in yeu pu'ariaka'po. Taa juka'a, jum Liojta nok lutu'uriapo ji'ojtei, utte'a a' chupne'po: “Ju'u nemak ji'ibwame, ini'i nee beje'eka kiktela”, ti a' jiaka'po. **19** Inika'a kee a' chuopeo nee jaibu emou a' teuwaa, junuen eme'e inika'a a' chuopeo a' bichakai, junak che'a bat naataka emou junuen in ino teuwaaka, nee juna'atuka'uta enhim nee sualne' betchi'bo. **20** Tua lutu'uriapo ne inien emou jiiia, wa'a, juka' in au bittuarita, tu'isi a' mabetneeme, ini'i nee mabetlatune. Wa'a intok nee mabetneeme, ini'i, waka'a nee a'abo bittuakamta mabetlatune.

**Jesus, juka' Juraja ye'a
bwijne'po machisi a' teuwaa**

21 Chukula inika'a teuwaasukai, Jesus a' jiapsipo tua ka ine'emaisia a' juiwa'u aet ayukan. Intok junak machisi:

—Lutu'uriapo ne inen emou jiia, emo betana senu nee yeu bwiseka nee nenkine —ti jiiak.

²²Junako jume' aapo'ik majtim naas emo bitchu japtek, jabetat junuen a' noka'apo tua ka ju'uneakai. ²³Jume' a' majtim betana seenu, ini'i ju'u Jesujta tua nake'u, junama'a kupteo ji'ibwawa'po Jesujtau chapti kateka ji'ibwan. ²⁴Ju'u Simoo Peeo' teame, inika'a maammea au jiku'ubwaka a' tejwaak, au a' nattemaine' betchi'bo jabetat junen a' noka'apo. ²⁵Junak intok ini'i Jesujtau che'a rukteka:

—Achai, jabesa juna'a —ti au nattemaeck.

²⁶Jesus intok:

—Paanim ne ba'awapo ne komoniane, inime'e intok, ju'u in au am bwijnee'u, juna'atune —ti au jiiak.

Inien san paanim rebbeim ba'awapo komoniaka, intok ju'u Juuras Ijkarioote' teamtau, senu Simo' teamta yoemiabeu am bwisek. ²⁷Inika'a Juuraj teamta intok kia inime'e paanim a' nu'uka a' bwa'aka jiba, ju'u bebeje'eri a' jiapsiu yepsak. Junak ju'u Jesus:

—Juka' em ya'anee'uta, i'an lauti a' ya'anee —ti au jiiak.

²⁸Taa jume' ama mesau joka ji'ibwame betana, kaabe aet ju'uneak jachin betchi'bo inien au a' jiaka'po. ²⁹Taa juka' Juraaj teamta, inika'a tomi boosata a' maktuko, waate, juka' Jesujta iniau, pajkota betchi'bo jita bem waata'uta a' jinu i'aka, oo wame'e jikot eame, jita aapo'ik am miknee'u betana au a' noka'ati ean. ³⁰Chukula, ju'u

Juuras, paanim mabetsuka, sep yeu siika. Inim beja, jaibu tukaaria tukai.

Ju'u ta'abwi nesauri, che'a chukula bemelaka weyeme

³¹Juka' Jurajta yeu simsuko chukula ju'u Jesus inimmeu: —I'an juka' inim emo benasi yoemta, tua bepa a' eiyaawatchiaka'u aapo'ikut bittune. Ju'u intoko aapo'ik juka' achai Liojta, che'a yo'orisi a' machiaka'uta, jiba nee betchi'bo bittune. ³²Junuen san, juka' achai Liojta che'a yo'orisi a' machiaka'uta, jiba ju'u inim yoemta a' ya'anee'ue aman a' bittuneekai, junuen ketchia, ju'u achai Lios, nee betana tua bepa in eiyaawatchiaka'uta a' bit tebone. Inika'a intoko aapo tua lauti a' ya'anee. ³³Tua in nake'um, jaibu nee ka binwaa, chuubaa jiba inim emo mak anneee. Eme'e nee jariune, taa jiba jume' juriommeu in jiaka'a benasi i'an ket ne emou a' teuwaa, jum in anneee'u eme'e ka a aman yajine. ³⁴Inika'a bemela nesaurita enchim bo'o joorianee'uta nee enchim tejwaa, emo nasuk tua enchim emo nak ta'aanee'uta. Jiba junuen in enchim nak ta'a'a benasia, eme'e ket inien a emo naas nak ta'aane. ³⁵Jiba inien enchim naas emo nakeo, si'ime ju'u inim yoemra ju'uneene, nee betana kateka enchim nemak ea'ut.

Jesus, Peota, inika'a ka au a' ta'a'ati a' jiunee'u betana junuen a' teuwaa

³⁶Ju'u Simoo Peeo' teame, Jesujtau: —Achai, jakunsa empo siime —ti au nattemaeck.

Ju'u Jesus intok:

—Jum in weene'e'u, i'an empo ka a aman weene. Taa chukula empo a aman neu yebijne —ti au jiiak.

37 Junak ju'u Peeo:

—Achais, jaisaaka i'an nee ka a emak weene. Kia ee betchi'bo mukneeaka juni'i, kaachin ne jiia —ti au jiiak.

38 Ju'u Jesus iniau:

—Jaisa tua empo nee betchi'bo muknee ja'ani. Iniat nee sualne, totoi o'owiata kee a' kuseo, empo, temaiwaka, bajisi ka emo nee ta'a'ati jiune —ti au jiiak.

**Wepulsi Jesuhta betchi'bo jiba,
achai Liojtau bicha a yajitu**

14 'Ka eme'e a' juiwaka, unnaa jachin emo eetuanne. Achais Liojtat intok net juni'i ket eme'e yoem'eene. **2** Aman jum in yo'owata jiapsa'u, tua juebena jume' ama jiapsinaal'um. Ka junuen a' lutu'uriatuko, ineponee jaibu nee enchim tejwaasu ean. Junuen san nee inepo aman sika intok aman enchim jiapsine'um nee enchim tu'uteriane. **3** Intok chukula inepo aman sika, intok aman enchim jiapsine'po a' tu'utesuko, ineponee juchi a'abo nottinee junuen am bichaa enchim weiyaa betchi'bo. Junuen enchim, jum in jiapsa'u, jiba junama'a enchim anne' betchi'bo. **4** Intok eme'e ju'unea jakun bicha in sime'ut, intok jachin aman yaajiwa'ut eme'e ju'unea.

**5 Ju'u seenu, Toomaj teame,
aapo'iku:**

—Achais, itepo che'a ka ju'unea jakun bicha em sime'ut, junuen jaisa itepo jak luula ama yaajiwa'ut ju'uneene —ti au jiiak.

6 Ju'u Jesus, inika'a:

—Ineponee ju'u bo'o, ju'u lutu'uria, intok ju'u jiapsiwame; kaabe in achaibeu weene, kaa ino betchi'ibotuko —ti a' yoopnak—. **7** Nee, eme'e ta'a'ateko, ket eme'e jiba juka' in yo'owata a' ta'aa ean intok aapo'ik inim naateka eme'e a' ta'aa. Bwe'ituk aapo'ik jiba inim eme'e a' bicha.

8 Junak intok ju'u Jeriipe' teame:

—Achais, juka' em yo'owa Liojta empo inim itom a' bittuanee intok iniae tua itepo yanti elne —ti au jiiak.

9 Jesus inika'a:

—Empo Jeriipe, tua nee binwa ta'apo inim emomak aane, intok, jaisa empo kee nee ta'aa ja'ani. Wa'a nee inim bichame, ini'i, juka' in yo'owata bitlatune. Junak su, jaisaaka empo juka' in yo'owata nee enchim a' bittuanee' betchi'bo neu nooka —ti a' yoopnak—.

10 Jaisa empo jiba nee junen in yo'owabet ane'epo intok aapo'ik net a' ane'uta inien ka a' suale ja'ani. Juka' in emou teuwaa'uta, inepo kannee in ea'po aman a' teuwaa. Ju'u in yo'owa jiba aapo net jiapsame, jiba aapo'ik betana juka' machilaa, a jita a' joa'uta, a' bit tebo. **11** Eme'e, ju'u in yo'owabet in ane'uta, intok aapo'ik net a' ane'uta, nee betana inien a' sualne. Oo ka inien nee sualekai, kia ju'u in joa'u betchi'bo juni'i, nee sualne.

12 Lutu'uriapo nee inen emou jija, wa'a nee sual ta'aame, ini'i ketchia juka' machilaa in joa'uta a' joone. Intok ini'i che'a bepa suum watchisi machik joone. Bwe'ituk inepo i'an nee ju'u in yo'owata jiapsa'u nee

siime. ¹³Intok eme'e, Liojtau bicha, jita juni'i, net yoem'eka enchim a'awa'uta, enchim nee a' bittuane. Junuen juka' a' yoemiarata a' joa'ue, juka' a' yo'owawata che'a bepa tua yo'orisi a' machiaka'uta a' bit tebone' betchi'bo. ¹⁴Kia jita juni'i, net yoem'eka, Liojtau bicha enchim a'awa'uta, inponee enchim a' bittuane —ti ameu jiiak—.

**Jesujta, juka' Liojta tu'u jiapsi, a'
sualemmeu a' bittuanee'u a' teuwaas**

¹⁵Lutu'uriapo eme'e nee nak ta'a'ateko, in enchim aet nesaweka in teuwaaka'uta, nee aet jikkajine. ¹⁶Inepo intok nee, ju'u in yo'owabeu nokne, aapo'ik betana waka'a enchim aniaka emomak tuneemta aapo'ik emou a' bittuane' betchi'bo. Junuen inika'a, jiba emomak a' anne' betchi'bo. ¹⁷Ini'i ju'u Liojta tu'u jiapsi, nee betana lutu'uriat yee ju'neetuame. Wame'e inim jiba ka Liojta ta'aaka jiapsame, inime'e ka a' mabeta. Bwe'ituk inime'e ka aet emo temaikai. Intok kia ka a' ta'aa juni'i. Taa eme'e jaibu aet ju'neea. Bwe'ituk ini'i, aapo inim emomak aane, intok jiba emot tawane.

¹⁸Kannee inim kia beja enchim to'o simne. Juchi nee a'abo nottine, junuen inim emomak an betchi'bo.

¹⁹Inim taewaim ka bu'uuka be'ee, inim ju'u yoemra, ka intok nee bitneekai. Taa eme'e juchi nee bitne. Eme'e jiapsine, jiba in jiapsa' betchi'bo. ²⁰Junaka'a taewaita yumako, eme'e machisi ju'neene, in yo'owabet in ane'u. Enchim intok net ane'u. Nee intok ket emot ane'u. ²¹Wa'a, jume' nesaurim nee

betana teuwaarim, am ta'aaka intok am bo'o jooriaka jiapsame, ini'i, tua lutu'uriapo nee a' nak ta'aa'uta aet bit tebo. Ju'u intoko in yo'owa, waka'a nee nak ta'aamta, aapo inika'a a' nakne. Intok inepo juni'i ketchia nee inika'a nakne. Intok aapo'ikumak in ane'uta, nee machisi a' ju'neiyaatuane —ti ameu jiiak.

²²Senu Juuras, ka ju'u Ijkarioote' teame:

—Achai, jaisaaka empo itomak em ane'uta, itom jiba a' ju'neiyaatuane, intok ka ket junuen ju'u wate yoemra inim jiapsammewi —ti au nattemaek.

²³Ju'u Jesus iniau:

—Wa'a nee nak ta'aame, ini'i, ju'u in teuwaarit nee nok jikkajine. Ju'u intok in yo'owa aapo'ik nakne. Junak intok ju'u in yo'owa intok inepo, itepo nau iniau yajaka, aapo'ikut te jiapsine. ²⁴Wa'a ka nee nak ta'aame, ini'i ju'u in teuwaarit ka a' nok jikkajaka jiapsa. Ju'u Liojta betana nok lutu'uria in teuwaaka enchim jikkaja'u, ini'i ka nee betana weye. Ini'i ju'u in yo'owa a'abo nee bittuakamta betana weye.

²⁵'Si'imetra inika'a nee emou teuwaas, ketun inim emomak anekai.

²⁶Taa ju'u Liojta tu'u jiapsiwa juka' in yo'owata nee betchi'bo in we'ea'po emou a' bittuanee'uta, enchim aniaka intok junuen enchim jiapsi jo'ane. Ini'i si'imekut a enchim ju'neetuane intok si'imetra waka'a in enchim majti, au enchim waatituane.

²⁷'Inim inepo yuma'isi yanti elwamta emo tana waatuka nee

siime. Inika'a alleerita ka jain eewamtanee betana a' mabetne. Taa inepone, ka jume' inim, ka Liojta ta'aaka jiapsame, yanti elwamta ka binwatunemta inime'e yeteu bicha a' waata'a benasi, nee emot a' autua. Ka eme'e jain eene. Intok kia ka majjaunee junil'i.
28 Eme'e, in simne'eti jiaka, intok ket a'abo notteka, juchi in emomak anne'eti jiaka in nokaka'uta, jaibu eme'e nee jikkajila. Eme'e lutu'uriapo nee nak ta'a'ateko, eme'e alle ean junuen in yo'owabeu bicha in sime'epo ju'uneakai. Bwe'ituk aapo che'a junil'i bepa eiyaawatchisi katek.
29 Inika'a inepo, kee yeu a' yumao nee emou a' teuwaa, junuen inika'a a' chupeeo, junak enchim nee sualne' betchi'bo.

30 Kaita intok nee tua emomak etejonee i'ani. Bwe'ituk ju'u bebeje'eri, ju'u, jume' inim jiapsame saweme, a'abo weye. Ini'i ka nee bepa utte'ak, o'ben. **31** Utte'a inien a' chupnee'u, junuen jume' inim jiapsame, juka' in yo'owata in a' nak ta'aa'po bem ju'uneene' betchi'bo. Intok juka' aapo'ik nee tejwaaka nee aet a' saweka'uta, junaka'a in a' joa'ut, bem ju'uneene' betchi'bo. Japte'em bu, inim omot bicha te katne.

Pa'asi ouwot intok jume' a' nassa'akariammet a' noka'apo

15 'Inepo nee juna'a, inim inepolaa jiba takai, ju'u tu'li pa'asi ouwotau a tammachiatume, ju'u intok in yo'owa junuen, ju'u inika'a ouwota a' suuamta benakai. **2** Aapo, nee betana kia wepu'ulaika junil'i, jume' in

nassa'akariam betana, ka tatakame, am chuk chukta. Taa aapo, jume' nassa'akariam tatakame, inime'e bicha intok am tutu'ute junuen che'a junil'i yu'in bem takane' betchi'bo.
3 Eme'e, jiba ju'u nok lutu'uriiae, in enchim majtaka'ue, eme'e jaibu nassa'akariam tu'uteim taka'abebena.
4 Ka eme'e nee koptaika, nemak eaka jiapsine. Jiba in enchim ka koptaika in enchim eiya'a benasia. Senu nassa'akaria, kia aapolaika, kaachin ini'i a takane, ini'i junuen, ju'u ouwou ka cha'akai. Eme'e junil'i ketchia, kaachin Liojta ea'po aman tu'ik joaka a jiapsine, eme'e nee koptaika ka nemak eaka jiapsa'ateko.

5 'Inepo nee juna'a, ju'u pa'asi ouwopo ta'eeewame, eme'e intok jume' nassa'akariam benakai. Ju'u nemak eaka jiapsame, iniamak intok inepo aamak tukai, ini'i, Liojta ea'po aman, yuma'isi tu'ik joaka jiapsine. Bwe'ituk eme'e ka net eaka jiapsakai, tua kaitau eme'e yuma'anee.
6 Wa'a nee koptaika intok ka nemak eaka jiapsame, ini'i pa'akun jimmaa tune. Intok jume' ka tu'i nassa'akariam chuktim benaka, wakeka intok tajipo am taya'awaka'abenane.

7 Eme'e ka nee koptaika intok nemak eaka jiapsa'ateko, intok juka' in enchim majtaka'uta ka koptaika, eme'e Liojtau bicha juka' enchim waata'uta a' a'aune, intok eme'e a' maktune.
8 Ju'u in yo'owa eiyaawaka yo'orinaa, inim aapo'ik ea'po aman yuma'ik tu'ik joaka enchim jipasao. Intok junuen eme'e iniae, tua lutu'uriapo nee betana kateka enchim majtimtuka'po

ta'eenaa. ⁹Inepo ne ala enchim nak ta'aa, jiba juka' in yo'owa Liojta aapo'ik nee a' nak ta'a'a benasia. Junuen san, eme'e nemak eaka jiapsine, enchim in nak ta'aa'uta jiba enchim a' bitne' betchi'bo. ¹⁰Eme'e intoko juka' nookta, in nesaurita eme'e a' nok jikkaja'ateko, inien in yee nake'uta, jiba eme'e a' bitne. Jiba junuen juka' in yo'owata a' nesaurim in am nok jikkaja'a benasia, intok junuen aapo'ik nee a' nak ta'aa'uta jiba in a' bicha'a benasia.

¹¹'Inepo nee inien emou nooka, junuen, net a' bichaka nemak enchim alleene' betchi'bo. Intok inien tua yuma'isi alleewamta eme'e bitne. ¹²Ju'u nooki in nesauri, ini'i juna'a, enchim naas emo nak ta'aanee'u, in enchim nak ta'a'a benasia. ¹³Tua ju'u senuk a yee a' nak ta'aa'u, ini'i, senuk aapo'ik jiapsiwata, jume' a' nak ta'aa'um betchi'bo a' nenkinee'u juna'atune. Inia bepa senuk che'a yee a' nak ta'aanee'u, kaita. ¹⁴Jiba eme'e in jalla'im tune, eme'e junuen juka' in teuwaari nesauta a' bo'o jooria'ateko. ¹⁵Ineponee i'an, kannee intok inepo, nee tekokame ti nee enchim ta'aane. Bwe'ituk juka' tekokamta, inika'a a' tekowata joa'ut kaachin a aet a' ju'ueene' betchi'bo. Ala ineponee, in jalla'im ti nee enchim ta'aane. Bwe'ituk inepo, si'imeta waka'a in yo'owa betana in tejwaarita, ineponee emou a' teuwaalaa. ¹⁶Ka eme'e juname'e, nee yeu pu'akame, ala inepo nee enchim yeu pu'ari, intok ineponee emou noklaa, inim Liojta ea'po aman jiapsaka, junuen yoemratau

sajaka, Liojta betana lutu'uriata enchim ameu nokne' betchi'bo. Intok inia enchim joonee'u betana weyeme, ka lu'utekai. Intok inien, ju'u achai Lios, iniat net yoem'eaka, si'imeta waka'a enchim au bicha a'awa'uta, aapo enchim a' bittuane. ¹⁷Inilisan juna'a ju'u in enchim aet saweka'u, enchim naas emo nak ta'aanee'uta.

Jume' inim bwiapo jiapsame, Jesujta intok jume' aamak eame, omra

¹⁸'Eme'e inim yoemrata betana i'an omtawakai, inia betana ju'ueene, che'a bat nee juni su junuen am omtaka'po. ¹⁹Enchim inien jume' inim ka Liojta ta'aaka jiapsame benasi enchim jiapsao, inime'e inim jiapsame, bempo'im naas emo eiya'a benasia enchim eiyaan. Taa inepo inim bempo'im nasuk ne enchim yeu pu'ala. Intok jiba inia betchi'bo juname'e enchim omra. Bwe'ituk junuen eme'e ka intok amemak eaka jiapsa. ²⁰In emou teuwaaka'u eme'e waatinee: "Kaabe ju'u tekokame, a' tekowa bepa che'a eiyaatune", ti jiakai. Juname'e neu suasukai, ketchia enchim juni'i, inime'e omtaka emou suuane. Intok inime'e, juka' in am majtaka'uta, a' nok jikkajisukai, ket inime'e, juka' enchim am majta'ut enchim jikkajine. ²¹Si'imeta inika'a bempo emou ya'anee, taa jiba enchim nemak ea' betchi'bo. Bwe'ituk bempo, juka' a'abo nee bittuakamta ka a' ta'aakai.

²²'Bempo tua kaita ka tu'ika amet auka'a benasi bit'eewan, nee ka inim yepsaka intok ameu nokako.

Taa i'an inime'e, Liojta bichapo, juka' ka tu'ik bem ya'ari betana, kaitat jiawite machi. ²³Bwe'ituk ju'u nee omtame, ini'i ket juka' in yo'owata ompta. ²⁴Inime'e, tua kaita ka tu'ika amet auka'a benasia bit'eewan, ame nasuk juka'a, inim jabeta juni'i kee jee a' yaaka, inika'a ka nee a' yaako. Taa inime'e inika'a jaibu a' bitchuk. Intok a' bitlataka juni'i, inime'e nee ompta, intok ket junuen, juka' in yo'owata ompta. ²⁵Taa ini'i inien weye, bwe'ituk utte'a inika'a nokita, bem nesauri ji'ojeimpo ji'ojeita a' chupne'po: "Inime'e, tua kaita betchi'bo nee omtak", ti ji'ojeita.

²⁶Taa chukula, juka' yee aniaka intok yee jiapsi joamta a'abo a' yepsako, Liojta tu'u jiapsi, aapo'ik betana lutu'uriat yee ju'uneetuaneeme, ju'u in yo'owa betana in emou bittuanee'u, aapo, nee betana ju'u lutu'uriat yee ju'uneetuane. ²⁷Intok eme'e juni'i ketchia, inim nee betana juka' lutu'uriata a' teuwaane, bwe'ituk eme'e, inim tekilda in a' naateka'po naateka nemak aanek.

16 'Inika'a weyemta nee emou teuwaa, junuen emou weenemta betana ka enchim ko'om eene' betchi'bo. ²Jum juriom te'opombo enchim lutu'uriaka'uta eme'e a' u'aatune. Intok kia taewai yuma'ane, junak emo betana senuk me'aakamta iniae Liojta betana tu'ik a' joa'a benasi a' eeneeo. ³Inika'a ya'ane, bwe'ituk inime'e, juka' in yo'owata intok nee juni'i, kee jee itom ta'aakai. ⁴Inika'a ne emou teuwaa, junuen, junak inika'a taewaita yumako, inia betana jaibu

in emou noklatuka'u enchim au waatine' betchi'bo.

Juka' Liojta tu'u jiapsita inim a' joa'u

'Inika'a nee ka sep naatelaapo naateka emou a' teuwaak, inepo emomak in aneka' betchi'bo. ⁵Taa i'an inepo nee siime, junuen aman ju'u a'abo nee bittuakamtamak juchi an betchi'bo. Emo betana intok tua kaabe neu nattemae jakun bichaa in sime'ut. ⁶Ala eme'e, enchim sioka'u tua emot aayuk inika'a weyemta in emou a' teuwaaka' betchi'bo. ⁷Taa inika'a lutu'uriata nee emou a' teuwa, emo betchi'bo che'a juni'i tu'isi yeu weama in simnee'u. Bwe'ituk junuen nee ka simeo, ju'u, enchim aniaka intok enchim jiapsi joame, aapo ka emou yebijne. Taa junuen inepo aman siiko, emou inepo nee a' bittuane. ⁸Junako, ini'i yepsako, inim juka' yoemrata, ka tu'ik a' ya'ariaka'u betana, inika'a inia betana au a' temaituane. Intok Liojta betana inim tu'isi yee a' jiapsi i'a'u, inika'a a' ayuka'po. Intok bempo'im, Liojta betana am ya'uraa bittuanaa'ut emo am temaituane. ⁹Ini'i yoemra, Liojta bichapo ka tu'ik ya'ari, bempo'im ka nee sual ta'a' betchi'bo. Aapo iniat am ju'uneetuane. ¹⁰Intok inime'e, inim Liojta tu'isi yee jiapsi i'a'uta inika'a a' ayuka'po am mammatetuane. Bwe'ituk i'an inepo ju'u in yo'owata ane'u bicha ne siime. Intok eme'e inim ka intok nee bitne. ¹¹Intok inim Liojta yee ya'uraa bittuanee'uta a' ju'uneiyaane. Bwe'ituk ju'u, juka' inim yoemrata koba'ika a' saweme, ini'i jaibu ka tu'isi au a' chupnee'uta au na'ikiari.

12'Ketun tua juebenaka in emou eteo'ea'u aayuk o'oben, taa iniat eme'e i'an ka a aet ju'une ean.

13Chukula ju'u Liojta tu'u jiapsi, lutu'uriat yee ju'neetuame emou yepsako, ini'i si'ime ju'u nee betana lutu'uria weyemtat enchim aet ju'neetuane. Bwe'ituk, ka ini'i kia a' ea'po aman a' tu'uree'ut enchim ju'neetuaka enchim noktuane, ala ini'i, si'imeta waka'a Liojta betana a' jikkaja'ut enchim ju'neetuane. Intok jiba aapo ket ju'u chukula yeu weenemtat enchim ju'neetuane.

14Ini'i, aapo in yo'orinaa'uta jiba waatakai, yee aniane. Bwe'ituk aapo juka' nee betana lutu'uria weyemta, ne tana a' mabetaka, enchim a' ju'neiyaatuane. **15**Si'ime ju'u, juka' in yo'owata jipue'uta, ket inepo a' atteak. Inia betchi'bo san inepo, juka' Liojta tu'u jiapsi, juka' nee betana weyemta ne tana a' mabetaka, intok inika'a, ineponee aapo'ik enchim aet a' ju'neiyaatuane'eti jiiak.

Siokwamatat cha'aka, chukula alleewame aunee

16'Tua ka bu'uuka be'ee, inim ka intok enchim nee bitneeo. Taa aet chukula, sep jeela, eme'e juchi nee bitne. Bwe'ituk inepo nee, ju'u in yo'owata jiapsa'u bicha nee siime.

17Junako jume' a' majtim betana waate naas nau nattemae:

—Aapo: “Tua ka bu'uuka be'ee, itom ka intok a' bitneeo, intok aet chukula, sep jeela itom juchi a' bitne'e”, ti jiiakai. Intok, “Inika'a jiba aapo'ik yo'owata ane'u bicha a' sime'u betchi'bo”, ti jiiakai.

Jaisa ini'i jiubaeka inika'a teuwaas.

18Jitasa iniae aapo teuwaas: “Ka bu'uuka be'ee”, ti a' jia'ue. Katte aet ju'unea jitat a' noka'ut —ti jiiakai.

19Jesus inimmet, bem au nattemaebae'po amet mammateka:

—Ineponee emou inim: “Ka bu'uuka be'ee, enchim ka intok nee bitnee'u intok chukula sep jeela juchi enchim nee bitnee'u”, ti jiiak. Jaisa eme'e inia betana junuen nau nattemae ja'ani —ti ameu jiiak.— **20**Lutu'uriapo ne inen emou jiiia, chukula eme'e bwanakai intok tua siokne. Taa ju'u inim yoemra inia betana tua alleene. Taa inien eme'e tua ka alleakai juni'i, chukula ju'u enchim sioksi ea'u, ini'i, seej chukti emo betchi'bo tua alleewame tuneekai.

21Jamut seenu, usibae'eteko, junak ini'i ka alleene, taewai, jiokot au a' bitnee'uta a' yumaka' betchi'bo. Taa ini'i, chukula, juka' ili usita yeu yebijsuko, ini'i, jiokot au a' bichaka'u ka au waatine, tua alleekai, inim ili usita yeu yoemtuka'po ju'neakai. **22**Ket jiba inieni i'an eme'e ka enchim allea'u emot aayuk. Taa chukula juchi nee enchim bitnee intok junako eme'e tua yuma'isi enchim allea'u emot aune. Ini'i alleewame junuen, ka intok lu'utineekai.

23'Junako inika'a taewaita yumako, eme'e kaita intok neu bicha a' a'aune. Lutu'uriapo ne inen emou jiiia, ju'u in yo'owa, si'imeta juka' iniat net yoem'eaka, au bicha enchim a'awa'uta, aapo enchim a' bittuane. **24**Eme'e i'an tajtia, ka inien Liojtau enchim a'awa'uta iniat net eaka a' jooa. Inien eme'e aune, intok enchim a'awa'uta eme'e a'

bitne, junuen tua yuma'isi enchim alleene' betchi'bo.

**Jesukrijto, jaisa inim
juka' ka tu'ik koba'i**

25 Si'ime inika weyemta inepo nee jita ta'abwiku a' tammachiaka emou a' teuwaalaa. Taa chukula taewai yuma'ane, junako ka intok inien jita ta'abwiku a' tammachiaka in emou noknee. Ala inepo junak, in yo'owa betana weyemta machisi ne emou a' teuwaane. **26** Junako junaka'a taewaita yumako, eme'e juka' enchim waata'uta, junaet net eaka, Liojtau bicha noknee. Ineponee intok jaibu junaet in yo'owabeu ka enchim nokriane.

27 Bwe'ituk jiba aapo ju'u in yo'owa enchim nak ta'aa, jiba nee enchim nak ta'aaka intok aapo'ik Liojta betana in a'abo yepsaka'po junuen enchim a' suale' betchi'bo.

28 Lutu'uria, aman ju'u in yo'owata jiapsa'u, aapo'ik betana ne yeu siika inim anbaekai. Taa i'ani inepo nee inim yeu simnee, juchi ju'u aman in yo'owa mak anbaekai.

29 Junako jume' a' majtim:

—I'an ala empo tua ju'unakkiachisi itou nooka, intok ka jita ta'abwiku a' tammachiakai. **30** I'ani itepo ju'unea, si'imekut tu'isi em ju'unea'u, intok ka utte'a inia betana eu nattemainaa'u. Inia betchi'bo, Liojta betana a'abo em yepsaka'po itepo a' suale —ti au jiiak.

31 Junak ju'u Jesus inimmeu:

—Junuen san, inika'a jaisa eme'e lutu'uriapo a' suale ja'ani —ti ameu jiiak. **32** Bwe'ituk taewai yuuma, intok jiba i'an juna'a, junak enchim

we'epulaim, enchim atteau bicha enchim na'ikimtuka intok eme'e nee inepolaik to'o saka'aneeo. Taa kannee inepolai, bwe'ituk ju'u in yo'owa nemak aane. **33** Si'imetra inika'a nee emou teuwaa junuen, net eaka, yanti elaka enchim jiapsine' betchi'bo. Inim bwiapo utte'a, jiokot enchim emo bitnee'u. Taa eme'e ka jain eene, bwe'ituk inepo, jume' inim nee beje'eka aneme, inepo nee am koba'i.

**Jesus, jume' a' majtim
Liojtau bicha am nokria**

17 Chukula inika'a teuwaasukai, Jesus teekau jikau bitchuka intok:

—In yo'owa, taewai yuma'asuk ti jiiak. Juka' em yoemiata, che'a bepa a' yo'orinaa'uta aet bit tebone, junuen juka' em yoemiata, che'a bepa em yo'orinaa'uta et a' bit tebone' betchi'bo. **2** Bwe'ituk jiba empo, juka' em yoemiata, si'ime yoemra inim jiapsame bepa a' nesaunee'u, utte'ata aet autualaa, junuen si'ime jume' au bicha em yeu pu'aka'um, jiba yuu jiapsiwamta aapo'ik am bittuane' betchi'bo. **3** Ju'u jiba yuu jiapsiwamta bitwame intok, ini'i, enchi juka' wepu'ulaika tua lutu'uriapo Liojta, intok Jesukrijtota, juka' a'abo em bittuaka'uta a' ta'eewame, juna'a.

4 Ineponee inim bwiapo enchi yo'oriwaka aet enchi eiyaanaa'uta nee a' ya'ari. Intok inepo nee a' chupa'i juka' em nee a' ya'ane'eti jiaka em nee tejwaaka'uta. **5** Junuen san achai, bat naataka, aniata kee yeu a' machiao naateka, che'a

bepa yo'oriwaka emak in aneka'a benasia, i'ani, jiba junaen nee emak jiapsituane.

⁶Jume' inim bwiapo jiapsame betana em neu bicha yeu pu'aka'um, inepo nee, em jabetuka'uta ne machisi am ju'uneetualaa. Inime'e, empo am atteaka intok i'an empo neu bicha am na'ikialaa. Intok inime'e, ee betana juka' nok lutu'uriata, a' nok jikkajilam. ⁷I'an bempo ju'unea, junuen si'limeta juka' em nee aet aniaka, in ya'ari, ee betana a' weye'u. ⁸Bwe'ituk inepo nee ee betana juka' nokta em nee tejwaaka'uta, junaka'a nee am majtalaa. Bempo intok a' mabetlaa. Intok inime'e lutu'uriapo ee betana inim in yepsaka'uta, a' ju'uneiyaalaa. Intok em nee a'abo bittuaka'uta a' suallaa.

⁹Inime'e, inepo eu bicha nokria. Kannee jume' wate inim bwiapo jiapsame nokria. Ala jume' neu bicha em yeu pu'arim nee nokria bwe'ituk empo am atteak. ¹⁰Si'limeta juka' in atteea, empo nemak a' atteak. Intok si'limeta juka' em atteea, inepo emak a' atteak. Intok iniat eiyaawaka in yo'orinaa'u neu aayuk.

¹¹Ineponee ka nee intok inim bwiapo tawane. Taa bempo inim tawane. Inepo nee intok inim yeu siime aman emak an betchi'bo. Embo in yo'owa, wepulsi tu'ika et ayukame, jume' neu bicha em yeu pu'aka'um, jiba ee betchi'bo am aniaka am suuane, junuen inime'e yuma'isi nau eaka bem jiapsine' betchi'bo, jiba enchi nemak item nau eaka jiapsa'a benasia. ¹²Junako, inim bwiapo inepo amemak anekai,

jume' neu bicha em yeu pu'aka'um, inepo ee betana em utte'ae aniawaka nee am suuaka, ka tu'ik betana nee am aniasuk. Inime'e betana tua kaabe, jitat ta'abwisi eaka, nee betana au na'ikimtek. Taa kia wa'a jaibu bebeje'eritau au nenkilame jiba, junuen aapo'ik betana Liojta nok lutu'uriapo ji'ojeita a' chupne' betchi'bo.

¹³I'an nee inepo aman em ane'u bicha nee siime. Taa nee ketun inim bwiapo anekai inika'a nee teuwaa, junuen bempo'im inien tua in allea'uta, inika'a tua yuma'isi bem nemak a' bitne' betchi'bo.

¹⁴Bempo'im inime'e inepo juka' ee betana nok lutu'uriata nee am majtalaa. Taa jume' inim, ka emak eaka jiapsame, inime'e omta. Bwe'ituk bempo ka jume' inim jiapsammak eaka jiapsa, jiba nee juni'i ka junamemak eaka in jiapsa'a benasia. ¹⁵Inepo, kannee inim yeu em am nuk simne' betchi'bo ne eu bicha am nokria. Ala bebeje'erita betana em am jinne'une' betchi'bo am nokriakai. ¹⁶Junuen, nee ka jume' inim jiapsammak eaka in jiapsa'a benasia, bempo juni'i ket ka junamemak eaka jiapsa. ¹⁷Inime'e ju'u em nok lutu'uriat bempo'im ju'uneetuaka, iniae, wepulsi ee betchi'bo bem jiapsinee'ut am ania. Ju'u ee betana nooki juna'a ju'u lutu'uria. ¹⁸Jiba em jume' inim aniaapo jiapsammeu, em nee bittuaka'a benasia, junuen ket inepo, bempo'im nee jume' inim jiapsammeu am bittualaa. ¹⁹Intok inepo jiba bempo'im betchi'bo nee wepulsi em nee yaa i'a'uta

a' ya'abaeka nee eu ino su'u
toja junuen bempo'im ket, tua
lulu'uriapo, inien wepulsi eu emo
su'u tojine' betchi'bo.

20'Taa nee ka bempo'im betchi'bo
jiba ne eu bicha nooka, taa
ketchia wame'e che'a chukula,
jiba bempo'im nee betana ameu
noknee'ue, nee sualneeme betchi'bo.

21Si'imem inime'e yuma'isi nau
eaka bem jiapsine' betchi'bo, ne eu
nooka. In yo'owa, jiba enchi nemak
itom nau eaka jiapsa'a benasia,
bempo'im itomak wepu'ulai benasi
bem jiapsine' betchi'bo. Inien bem
jiapsa' betchi'bo, jume' watem
inim jiapsame, em a'abo nee
bittuaka'uta a' sualne' betchi'bo.

22Inepo inime'e, jiba junaka'a
tua eyaawatchika weyemta, ee
betana in mabetri, ineponee am
bittualaa. Junuen, wepulsi nau
eaka bem jiapsine' betchi'bo, enchi
nemak itom nau eaka jiapsa'a
benasia. **23**Inepo, ka kittaka ne
amet jiapsakai, empo intok ket net
jiapsakai. Junuen beja inime'e tua
yuma'isi bem nau eaka jiapsine'
betchi'bo. Intok junuen jiba inia
betchi'bo ju'u inim yoemra, em
nee a'abo bittuaka'uta, a bem a'
mamatene' betchi'bo. Intok ket
tua em nee nake'e benasia, em am
nake'uta.

24'In yo'owa, inime'e, empo
neu bicha am na'ikiari. Intok
inime'e, inepo jiba jum in
annee'u nemak am an i'a. Junuen
inime'e aman, juka' che'a bepa
eyyaawatchika ujyoriata em net
autuarita, bem a' bitne' betchi'bo.
Bwe'ituk empo, inim aniata kee a'
ju'unaktewao naateka, empo nee

nak ta'aalaa. **25**In yo'owa, wepulsi a'
lulu'uriatuka'po aman yee ya'uraa
bittuame, eu nee nooka. Jume'
inim bwiapo jiapsame ka enchi
ta'aa. Taa inepo nee, ala enchi ta'aa.
Intok inime'e in majtim, a'abo em
nee bittuaka'ut ju'unea. **26**Inime'e,
inepo tua em jabetuka'ut, nee
machisi et am ju'uneetualaa. Intok
ketun naa buustia nee inim enchi
ju'neiyaa tebone. Junuen em nee
nak ta'a'a benasia, bempo'im ket a
emo nak ta'aane' betchi'bo. Intok
ket junuen jiba nee juni'i, ka bittaka
in amet jiapsine' betchi'bo.

Jesus, bwijritaka, nasuk weiyaawa

18 Chukula aapo inika'a
teuwaasukai, ju'u Jesus
jume' a' majtimmak yeu siika,
junuen jakia Setroon teamta beas
anbaekai. Junama'a wajpo juyam
tatakaka echitukan. Inim Jesus
a' majtimmak ama yepsak. **2**Ket
ju'u Juuraj teame, ju'u yeu a'
bwijneeme, aapo junama'a juyam
echipo ta'aan. Bwe'ituk ju'u Jesus,
jume' a' majtimmak juebenasi
junama a'anen. **3**Junuen san ju'u
Juuraj teame junama yepsak,
juebena sontaaom weiyaakai,
intok waate, jume' te'opopo yee
suumatuawammake. Inime'e, jume'
te'opopo tekiakammeu yo'owem
betana intok jume' paiseeom betana
aman bittuarimtakai. Inime'e,
tettebem kukuche'eka intok mampo
tachiriam weiyaaka kaaten. **4**Taa
ju'u Jesus, si'imetra juka' au yeu
weenemta betana jaibu ju'neakai,
yeu sikaa, intok inimmeu:
—Jabetasa eme'e jaiwa —ti ameu
nattemaek.

⁵Bempo:

—Juka' Jesujta, Nasaret tea'po jometa —ti a' yoopnak.

Ju'u Jesus intok:

—Ineponee juna'a —ti ameu jiiak.
Ju'u Juuraj teame, ju'u aapo'ik
yeu bwisekame ket inime'emak ama
weaman. ⁶Juka' Jesujta: "Ineponee
juna'a", ti ameu a' jiako, inime'e amau
rukteka intok bwiau ko'om to'otek.

⁷Junak intok ju'u Jesus juchi:

—Jabetaса eme'e jaiwa —ti ameu
nattemaek.

Bempo intoko:

—Juka' Jesujta, Nasaret tea'po
jometa —ti jiiak.

⁸Junak ju'u Jesus:

—Jaibu su ne enchim tejwaasuk
in juna'atuka'po. Eme'e nee
jaiwa'ateko, inime'e nemak rejteme
am saka'atuane —ti ameu jiiak.

⁹Ini'i inien tuk, jiba aapo'ik Jesujta,
ju'ubwa jeela: "Jume'e, in yo'owata
neu bicha yeu a' pu'aka'um betana, tua
kaabe, jitat ta'abwisi eaka, nee betana
au na'ikimtek", ti a' teuwaaka'uta,
junuen a' chupne' betchi'bo. ¹⁰Junak
ju'u Simoo Peeo'o teame, ini'i, tebem
sis'iwook kuche'ekame, yeu am
wikeka intok senuk, Malko' teaka, ju'u
te'opopo tekiakammeu yo'ota sawe'uta,
inika'a batatana naka chukti a' beeback.

¹¹Taa Jesus, ju'u Peotau:

—Jume' kuchi'im, em yeu am
wikeka'po am ketcha. Inien, juka'
in yo'owata, jiokot nee ino a' bit
i'ao utte'atune, inien tua jiokot in
ino bitnee'u —ti au jiiak.

**Jesus, ju'u te'opopo tekiakammeu
che'a yo'oweta bichapo aane**

¹²Junak jume' sontaaom
yeu pu'arim, ju'u ameu

weyekamtamake, intok jume'
te'opopo yee suuatuawame,
inime'e, Jesujta bwiseka intok a'
sumaka, ¹³chukula ket, bempo
che'a bat ju'u Anaj teamta kariu
a' tojak. Juka' Anaj teamta, ju'u
Kaipaaj teame a' ase'ebwakan.
Ini'i ju'u junae wasuktiat ama
te'opopo tekiakammeu che'a
yo'otuka'u. ¹⁴Ini'i Kaipaaj teame
jiba juna'atukan, ju'u juriommeu:
"Si'lime jurio yoemrata betchi'bo,
wepu'ulaik a' muknee'po aman,
bempo'im betchi'bo che'a a'
tu'linee'uta", ti a' teuwaakame.

**Juka' Peota, Jesujta ka au
a' ta'a'ati a' jiaka'po**

¹⁵Simoo Peeo' teame intok
senu Jesujta majti, inime'e
Jesujtat cha'aka kaaten. Ini'i
senu Jesujta majti, junama'a
te'opopo tekiakammeu yo'ota
betana ta'eewan. Junuen san ini'i,
Jesujta mak junama'a yo'ota kariu
bicha, jitae bat kora ya'ariu aman
kibakek. ¹⁶Taa ju'u Peeo, junama'a
aman kikkimuwa'po, pa'aria
tana taawak. Inien san ju'u senu
majti, ju'u te'opopo tekiakammeu
yo'ota betana ta'eewame, ini'i yeu
sika intok juka' jamutta, aman
kikkimuwa'po yee suuamta, a'
tejwaaka, juka' Peota aman
kibachak. ¹⁷Junak ju'u jamut, aman
kikkimuwa'po a' suuatuawame,
Peotau:

—Jaisa empo ka juna'a ketchia,
inia o'outa betana senu a' majti
ja'ani —ti au nattemaek.

Ju'u Peeo intok:

—E'e, ka inepo juna'a —ti a'
yoopnak.

¹⁸Junama'a sebekai, jume'
junama'a jitaa suuame, intok
jume' tekoka ama sawame, nayaka,
oubammeu ja'abweka sukawen.
Ju'u Peeo ket junama'a amemak
oubammeu weyeka sukawen.

**Juka' te'opopo che'a yo'ota,
Jesujta a' temae'po**

¹⁹Ju'u te'opopo tekiakammeu
che'a yo'owe, Jesujtau nattemai
taitek, jabem a' majtimtuka'ummet
intok aapo'ik juka' junen yee a'
majta'u betana. ²⁰Iniau ju'u Jesus:

—Inepo nee inim si'imem
ane'ebichapo yeteu nonoksuk. Intok
jum juriom te'opompo, intok inim
bwe'u te'opopo, si'lime jume' juriom
nau emo totoja'po jiba aneka nee
yee majtasuk. Junuen san kaita
nee etbwa teuwaalaa, ²¹jaisaaka
empo neu su nattemae. Jume' nee
jikkajilammeu nattemainee intok
bempo ela'po a' teuwaanee juka' in
am majtalatuka'uta. Bempo tu'isi
ju'nea juka' in ameu noklatuka'uta
—ti au jiiak.

²²Junak Jesujta inien jiako,
junama te'opopo yee suuame
betana, senu ama aneme, pujbat a'
chochonaka intok:

—Kat ju'u te'opopo tekiakammeu
che'a yo'otau junuen jiiia —ti au
jiik.

²³Ju'u Jesus inika'a inen yoopnak:
—Ka tu'ik nee teuwaariako, junae
betana a' teuwaane. Taa juka' in
teuwaarita a' tu'ireako, jaisaaka
empo nee chona —ti au jiakai.

²⁴Junak ju'u Anaas, aapo'ik
sumalita, Kaipaaj teamtau, ju'u
te'opopo tekiakammeu che'a
yo'otau a' bittuak.

**Juka' Peota, juchi wee'po, Jesujta
ka au a' ta'a'ati a' jiaka'po**

²⁵Ju'u Peeo ketun junama'a
tajimmeu weeka sukawen. Iniau
intok:

—Jaisa empo ka juna'a, ju'u inia
o'outa betana majti ja'ani —ti au
jiuwak.

Peeo intok:

—E'e, ka inepo juna'a —ti jiiak.

²⁶Junak intok seenu, juka'
te'opopo tekiakammeu che'a
yo'ota tekokame, ini'i ju'u seenu,
Peota naka chukti a' bebaka'uta a'
wawaekame, aapo Peotau:

—Jaisa nee ka enchi jum juya
etripo aamak bichak ja'ani —ti au
jiik.

²⁷Ju'u Peeo, juchi ka au a' ta'aa ti
jiaka nookak. Junama'a intok sep,
totoi o'owia kukussuk.

**Juka' Jesujta, Pilaatotau
yeu a' tojiwaka'po**

²⁸Junak intok ju'u Jesus, Kaipaaj
teamta kari a' kateka'a betana,
aman ju'u kobanaaota bwe'u kariu
nu'upawak. Junama'a jaibu matchun.
Jume' juriom intok junaman bwe'u
kariu ka aman kiimuk. Inime'e,
Liojta junuen bem a' yo'oree'ut,
junuen ayuka Liojta bichapo ka
tu'ik emo ya'a machiakai. Intok
junuen, Liojta yo'ori betchi'bo,
kupteo, bwala jissobata bem
bwa'ee'uta, ka a emo a' bwa'ane'eti
eakai. ²⁹Inia betchi'bo ju'u kobanao
Pilaato' teame, pa'akun yeu siika
junuen ameu nokbaekai. Intok aapo
inimmeu:

—Jitat sa eme'e inika'a o'outa a'
na'atejo —ti ameu jiiak.

30 Bempo, inika'a:

—Ka tu'ik ka a' ya'ariako, itepo ka eu a' toji ean —ti a' yoopnak.

31 Junak ju'u Pilaato:

—Eme'e a' nuk sajaka intok jiba enhim jachin nesawe'po aman a' ya'uraa bittuane —ti ameu jiiak.

Jume' juriom intok:

—Taa itepo jume' juriom, ka iniau lutu'uriak, senuk a' me'etunee'ut item aet nesaune' betchi'bo —ti au jiiak.

32 Junuen chupuk ju'u, aapo'ik Jesujta, tua jachin weyeka a' muknee'u betana a' teuwaariaka'uta.
33 Pilaato, jum bwe'u kariu wajiwu juchi aman kibakeka, Jesujtau chaai teboka intok:

—Jaisa empo juna'a ja'ani, ju'u, jurio yoemratau che'a yo'o ya'ari —ti au nattemae.

34 Jesus intok iniau:

—Inika'a inia betana nattemae, jaisa empo kia emo a' ju'uneiyaaka a' nattemae ja'ani, inika'a inim in che'a yo'o ya'ari tuka'u, oo watem betana a' jikkajilatakai —ti au jiiak.

35 Pilaato ju'u kobanaao a' yoopnak:

—Ineponee ka jurio. Ju'u inim ele benasi jurio yoemra intok jume' te'opopo tekiakammeu yo'owe, inime'e junen enchi a'abo neu tojak. Jitasa empo ya'ari —ti au jiiak.

36 Junak ju'u Jesus:

—Che'a yo'otaka in nesaunee'u, ka i'an inim juna'a. Nee junuen inim nesaweo, junak jume' nemak eaka rejteme, nassua ean, junuen, juriommeu ka in su'u tojina' betchi'bo. Taa che'a yo'otaka in nesawe'u, ka i'an inim juna'a —ti a' yoopnak.

37 Pilaato intok:

—Junak su, jaisa empo lutu'uriapo juna'a ja'ani, ju'u che'a yo'o ya'ari —ti au nattemae.

Jesus inika'a:

—Ineponee juna'a ju'u che'a yo'o ya'ari, jiba em a' teuwa'a benasia. Ineponee inim yoemtuk, intok inepo juka' lutu'uriata ju'uneiyya tebobaekai nee inim a'abo yepsak. Si'ime jume'e, juka' lutu'uriata bo'o jooriaka jiapsame, inime'e, juka' in teuwa'a'uta a' jikkajine —ti a' yoopnak.

38 Ju'u Pilaato aapo'iku:

—Jitasa intok juna'a, ini'i lutu'uria —ti au jiiak.

Jesus, a' me'etune' betchi'bo aet nesawa

Inien au nattemaisuka ju'u Pilaato juchi yeu siika, jume' juriommeu nokbaekai. Intok junammeu:

—Kaita ka tu'ik nee inia o'outat teu machi —ti jiiak—. **39** Taa eme'e au joiwalataka jiba junuen a' bibicha, chikti bwala jissu'awaka pajko taewaitchi, seenuk eta'ita in emou a' su'u tottojamta. Junak su, jaisa eme'e juka' juriommeu che'a yo'o ya'arita nee a' su'u toji i'a ja'ani —ti ameu jiiak.

40 Junako si'ime juchi chaai japtek:

—Ka junuka'a su'u tojine. Ala juka' Barabaaj teamta su'u tojine —ti jiiakai.

Ini'i Barabaaj teame intok jita etbwawamta tu'uren.

19 Junako ju'u Pilaato, juka' Jesujta, sep tua jiokot maisi a' bepsu tebok. **2** Jume' sontaaom intok, juya wichakamta nat ko'elaa

yaaka, Jesujta kobat a' yechak.
 Kutko sikiim intok a' supetuak.
³Chukula inime'e, au rukteka:
 —Ketchi allea, empo jurio
 yoemratau che'a yo'o ya'ari —ti au
 jiiak.

Intok inime'e, pujbat a' chonan.
⁴Junako ju'u Pilaato juchi yeu
 sika intok junammeu:

—Ake'em a' bicha. Inim ne yeu a'
 tojilaa junuen enchim ju'unee i'akai
 juka' ka tu'ik, kaita in aet tettea'po
 —ti ameu jiiak.

⁵Jesus intok aman yeu siika, juka'
 juyata wichakamta nat ko'elaisi
 ya'arita, kobat jipuekai intok jume'
 kutko sikiim supe simekai. Junak
 ju'u Pilaato:

—Ini'i jun'a, ju'u o'ou —ti ameu
 jiiak.

⁶Junak jume' te'opopo
 tekiakammeu yo'owe intok jume'
 te'opopo yee suuatuawame a' bichaka:

—Kuuset a' popon tebone, kuuset
 a' popon tebone —ti chaai japtек.

Junak ju'u Pilaato inimmeyu:

—Eme'e a' weiyaaka intok junuen
 kuuset a' poponnee ma. Bwe'ituk
 ineponee tua kaita ka tu'ik
 aapo'ikut tettea —ti ameu jiiak.

⁷Taa inime'e juriom aapo'iku:

—Itepo te inim itom ae
 nesawee'uta a' jipue. Intok inia
 nesauripo a' jia'a benasia a'
 muknee'uta au chupne. Bwe'ituk
 ini'i, Liojta betana a' yoemiarituka'a
 benasi au ta'aa tebon —ti au jiiak.

⁸Inika'a ju'u Pilaato jikkajaka,
 che'a juni'i majaek. ⁹Aapo juchi
 wee'po junama bwe'u kariu bicha
 kibakeka intok aapo Jesujtau:

—Jakunsa empo joome —ti au
 jiiak.

Taa ju'u Jesus kaita a' yoopnak.

¹⁰Junak ju'u Pilaato:

—Nee empo kaita yoopnabae
 ja'ani. Jaisa empo ka ju'unea ja'ani,
 kuuset enchi popon tebo betchi'bo,
 intok ketchia, enchi su'u toji tebo
 betchi'bo juni'i, in a nesawe'u —ti
 au jiiak.

¹¹Ju'u Jesus inika'a:

—Tua kaita empo yo'otaka em
 net a nesaunee'uta jipu'u ean,
 Liojta betana ka a' maktuko. Inia
 betchi'bo, wa'a, nee eu tojakame,
 che'a juni'i ee bepa ka tu'ik ya'ari
 —ti a' yoopnak.

¹²Jiba inim naatekai ju'u Pilaato,
 jatchin juni'i ayuka, Jesujta a' su'u
 tojibaeka ean. Taa jume' juriom:

—Inika'a empo yeu su'u tojako,
 juka' che'a yo'o ya'arita Sesar
 teamta, empo a' beje'eka annee.
 Inim jabetaka juni'i, aapo che'a
 si'imem bepa au yo'o joobaeme,
 ini'i juka' Sesar teamta, jum
 Romapo che'a yo'otaka katekamta a'
 beje'eka annee —ti aet chaaek.

¹³Junak ju'u Pilaato, inika'a
 jikkajaka, Jesujta pa'akun yeeu a'
 toji teboka, intok aapo, jum yo'o
 ya'arim yeyesa'po yejtek. Ebreo
 nokpo Kabaata' tea'po. Ini'i nooki,
 bwiapo teta chitta chibelai, ti
 jiubae. ¹⁴Inimi'i jaibu senu taewai
 be'en, Liojta yo'ori betchi'bo
 bwala jissu'uawaka, pajkota
 weeneeo. Jaibu jumak luula
 yejteo. Junak ju'u Pilaato, jume'
 juriommeu:

—Inim aane ju'u, emou che'a yo'o
 ya'ari —ti ameu jiiak.

¹⁵Taa bempo:

—Me'etune, me'etune, kuuset a'
 popon tebone —ti chaaen.

Ju'u Pilaato inimmeu:

—Jaisa inepo inika'a emou yo'o ya'arita kuuset a' popon tebonee ja'ani —ti ameu nattemaeck.

Taa jume' te'opopo tekiakammeu yo'owe:

—Itepo kaabeta intok ta'abwik che'a itou yo'o ya'arita te a' jipue, waka'a jum bwe'u jo'ara Roma' tea'po yo'otaka katekamta jiba —ti a' yoopnak.

¹⁶Junak ju'u Pilaato ameu a' su'u tojak junuen kuuset a' popontune' betchi'bo.

Bempo intok yeu a' nuk sajak.

Jum kuuset a' popontuka'po

17 Junuen ju'u Jesus yeu siika, juka' kuujta pu'atekai. Junuen, jum ili kawi Mukia koba' tea'u yebijneekai. Ebreo nokpo Kolkota' tea'u. ¹⁸Junama'a, aapo kuuset popontuk. Intok aapo'iku mak ket woika kuusimmet jikat poponwak, aapo'ik kecha'awaka'po nau bicha, Jesuhta nasuk tawaakai. ¹⁹Ju'u Pilaato, ji'ojteita kuuset bepa jikat a' popon tebok: "Jesus, Nasaret tea'po joome, juriommeu che'a yo'o ya'ari", ti jiamta. ²⁰Jume' juriom betana juebenaka inika'a ama ji'ojteita nookak. Bwe'ituk jum Jesuhta kuuset a' poponwaka'po, bwe'u jo'arau ka mekkaekan. Ini'i ji'ojtei intok, ebreeo nokpo intok rieeko nokpo intok latin nokpo ji'ojteitukan. ²¹Inia betchi'bo juriom betana jume' te'opopo tekiakammeu yo'owe, inime'e Pilaatotau:

—Inika'a ka junuen: "Juriommeu che'a yo'o ya'ari", ti a' ji'ojtene. Ala empo: "Ini'i, ju'u juriommeu che'a

yo'o ya'ari ti au teuwaame", ti ji'ojtene —ti au jiiak.

²²Taa ju'u Pilaato, inime'e:

—Ju'u in ji'ojteka'u junuen tawane —ti am yoopnak.

²³Chukula jume' sontaaom, Jesuhta kuuset a' poponsuka, a' tajo'oriwata nu'uka intok naikisi nat a' na'ikimtek, inika'a bempo'im we'epulaim betchi'bo. Bempo ket, jume' tebe tajo'orim bepa a' jineka'um, am nu'uka. Inime'e intoko, ka jak nau am ji'ikrituka' betchi'bo, jikat ko'om tajti wepu'ulaikai, ²⁴jume' sontaaom:

—Katte am siutane —ti nau jiiak—.

Ala te amet nau ja'atek tu'inee junuen jabeta amemak a' tawaanee'ut ju'unee betchi'bo —ti nau jiiak.

Inien chupuk wa'a bat naataka jum Liojta betana ji'osia ji'ojteimp: "Inime'e, juka' in tajo'ori nat na'ikimtek, aet nau ja'atekai", ti a' jiaka'po. Inien, inika'a junen yaak jume' sontaaom.

²⁵Junama'a kuuseu, Jesuhta aet poponiu, Jesuhta ae intok a' aewata akkoowa, intok Maria, Kleopaj teamta jubiaawa, intok Maria Maareena' teame ama aanen. ²⁶Ju'u Jesus, a' malawata intok waka'a a' majtita, tua a' nake'uta ae naapo weyekamta bichakai, a' aebeu:

—Ju'u eu weyekame, em yoemiatune —ti au jiiak.

²⁷Chukula ket ju'u a' majtiveu:

—Inika'a eu weyekamta, empo aek —ti au jiiak.

Intok junama'a naateka, ini'i majti, aapo'ik jo'au a' jo'an'e' betchi'bo a' mabetak.

Jum Jesuhta jaisa a' mukuka'po

²⁸Iniat chukula ju'u Jesus junuen juka' a' ya'a'ea'uta si'imeta jaibu a'

chupsuka'ut ju'uneakai, juka' jam
Liojta betana ji'osia ji'ojteimpo
ji'ojteita a' chupne' betchi'bo:
—Ba'ae ne muuke —ti jiiak.

²⁹ Junama'a ili soto'i, binaakre'
teamtae tapunika ama manekan.
Junak intok juname'e, junama'a,
ba'ata nunu'emta, ejponja' teamta
komoniaka, tebe kuta, isoopo'
teamtat a' chayaka intok jikau,
teniu au a' noitak. ³⁰ Jesus inika'a
binaakreta je'eka, chukula aapo:
—Jaibu si'lime chupsuk —ti jiiak.
Junak intok aapo, ko'om kobateka,
muukuk.

**Jum, senu sontaota, tebe kuta
bwawik jipuemtae, sana'ita
betuk a' soaka'po**

³¹ Inimi'i wepul taewai jiba be'een,
bwala jisuawaka pajkota weene'
betchi'bo, jume' juriom intok, jume'
takaam ka kuusimmet aet yum jo'e
taewait am tawaa i'an. Bwe'ituk
juna'a aet yum jo'e taewai, tua
beja yo'oriwaka eiyaawan. Inia
betchi'bo bempo, Pilaatotau nookak,
jume' kuuset cha'akame, aapo'ik
am wok kotta tebone' betchi'bo,
intok junuen inime'e lauti kokoka,
inime'e, bem takaam junama bem
ko'om jo'ana' betchi'bo. ³² Junako
jume' sontaaom aman sajaka, intok
bempo junaman jume' woika aman
kuusimmet popontukame, inime'e
nanancha nau bicha wokim am
kottariak. Jume' Jesuita mak
ama popontukame. ³³ Taa inime'e,
Jesuitau japtekai, jaibu mukiata
bichaka intok inia betchi'bo ka a'
wok kottak.

³⁴ Taa jume' sontaaom betana,
seenu, aapo'ik tebe kuta

sisi'iwookta bwawiakamtae,
sana'ita betuk a' so'ak. Inim intok
sep, ojbo ba'amak ama yeu siika.
³⁵ Ju'u inika'a inim a' teuwaame,
ini'i a' bichak. Intok ini'i lutu'uriata
nooka. Aapo, lutu'uriata a' noka'apo
ju'nea, intok aapo inika'a teuwaa,
junuen ket enchim a' sualne'
betchi'bo. ³⁶ Bwe'ituk ini'i inien yeu
sikame inien tuk, junuen, Liojta
betana ji'osia ji'ojteimpo: "Ini'i, ota
wepu'ulaik juni'i, ka a' kottarianaa",
ti jiamta a' chup betchi'bo. ³⁷ Omot
intok ket, Liojta betana ji'osia
ji'ojteimpo: "Bempo, waka'a takaata
bem so'aka'uta, a' bitne", ti jiiia.

Teta wojo'oku Jesujta tekwaka'po

³⁸ Iniat chukula ju'u Josee'
teame, wa'a ili jo'ara Arima tea'ati
teaka'u jo'aakame, ini'i, Pilaatotau
nookak, juka' Jesujta takaawata a'
weiyaabaekai. Ini'i Josee, Jesujta
mak eaka a' sualen, junuen aapo
ka au ju'uneiyyaa teboika juni'i,
jume' juriom a' majjae' betchi'bo.
Inika'a, Pilaato a' nok mabetak.
Ju'u Josee intok aman siika juka'
Jesujta takaata a' nu'u betchi'bo.
³⁹ Ketchia ju'u Nikoreemo' teame,
ini'i bat naatalka tukaapo Jesujta
mak etejokame, ini'i, senu taka ama
woj mamni kiilom betteakamta,
miira' teamta intok alooej teamta
nau kuutik aman au a' nu'upak.
⁴⁰ Junuen san ini'i Josee intok
ju'u Nikoreemo, bempo juka'
Jesujta takaata toboktaka intok
bempo, tajo'orim, tettebesi yeu
wo'otim, iniae nau kuutia win
jubasi ya'arimmea a' bijtak, inika'a,
jume' juriom jume' kokolam ma'a
betchi'bo, bem a' joa'a benasia

ayukai. ⁴¹ Junama'a, jum Jesujta kuuset poponwaka'anaapo, ujyoisi juya etritukan, intok jiba inim, yee ma'a betchi'bo, tetapo wojo'oriata bemelasi ya'atukan, kee jabetes ama ma'awakai. ⁴² Junama'a bempo a' teekak juka! Jesujta takaata. Bwe'ituk ini'i tetapo wojo'oriata ya'ari, junama ka mekkaakai. Intok junama'a jume' juriom juka! aet yum jo'e betchi'bo taewaita jaibu abe a' naate! betchi'bo.

**Kokolam nasuk, Jesujta
a' jiabijteka'po**

20 Lominkot, semaanata aet naateo, ju'u Maria Maareena' teame, tua ketwoo, jum tetapo wojo'oriata ya'ariu siika, ketun ka machiako. Intok aapo junaka'a tetapo wojo'oriata ya'arita jaibu ka pattita teak. ² Junak intok aapo, jum Simoo Peeo' teamta intok juka! senu majtita, wa'a, Jesujta tua naksuka'uta, inime'e joka'u tajtia buiteka intok:

—Itom yo'owa, tetapo wojo'oriata ya'ari betana yeu nuk saka'awak, itepo intok tee ka ju'unea jakun a' tojiwaka'u —ti ameu jiiak.

³ Junak intok Peeo intok ju'u senu majti, bempo junaman tetapo wojo'oriata ya'ariu bicha yeu sajak.

⁴ Inime'e woika nau tenni japtek.

Taa ju'u seenu, Peota bepa che'a utte'a buiteka intok ini'i, tetapo wojo'oriata ya'ariu bat yepsak.

⁵ Aapo kia aman wajiwka ko'om bitchuka intok junama'a jume' tajo'rim, tettebesi yeu wo'otim ama jokame jiba bichak. Taa ka aman kibakekai. ⁶ Chukula ket ju'u Simoo Peeo' teame, aet cha'aka

ama yepsak. Intok aapo aman kibakek tetapo wojo'oriata ya'ari'po. Aapo ketchia juname'e tajo'rim tettebesi yeu wo'otim ama jo'arim bichak. ⁷ Intok ketchia ini'i, jume' tajo'rim, aapo'ik pujbat intok kobat ammea a' suma'im tuka'um, ka jume' tettebesi yeu wo'otim mak katekame, ala tottimtaka intok omola yecha'im ama am bichak. ⁸ Junak intok ketchia ju'u senu, Jesujta majti aman kibakek. Ju'u che'a bat aman tetapo wojo'oriata ya'ariu yepsaka'u. Intok ini'i, juka! ama yeu sikamta bichaka intok kokkoarim nasuk a' jiabijteka'uta a' sualek. ⁹ Bwe'ituk inime'e, jum Liojta betana ji'osia ji'ojteimpo weyemta, juka! Jesujta kokkoarim nasuk a' jiabijtenee'u a' utte'atuka'ut, kee aet ju'unean. ¹⁰ Junak intok juname'e Jesujta majtim, bem jo'aau bicha nottek.

**Jesujta, Maria Maareena'
teamtau yeu a' machiaka'po**

¹¹ Taa ju'u Maria, junama'a pa'aku tetapo wojo'oriata ya'aripo naapo taawak, bwanakai. Ketun bwanakai, aapo aman ruktek junuen junama tetapo wojo'oriata ya'ariu wajiwka aman bitchubaekai. ¹² Junama intok wooi ankelesim, tua tosaalaim tajo'orekame, Jesujta takaata bo'osuka'po jokame bichak. Senu a' kobasuka'a betana katekame. Senu intok a' woksuka'a betana katekame.

¹³ Inime'e ankelesim intok aapo'iku:
—Jamat, jaisaaka empo bwaana
—ti au nattemaek.

Aapo inimmeu:

—Juka! in yo'owata a' nuk
saka'awaka' betchi'bo. Nee intok

ka ju'unea jakun a' tojiwaka'ut —ti ameu jiiak.

¹⁴Aapo inien jiusuka, junak kuakteka intok Jesujta ama weekamta bichak. Taa ka ju'unean aapo'ik junen a' Jesuj tuka'po.

¹⁵Junak ju'u Jesus:

—Jamat, jaisaakai empo bwaana. Jabetasa empo jaiwa —ti au nattemaaek.

Aapo, juka' junama'a juya etrita suuamta ama ane'eti eaka:

—Japchi, empo a' nuk simlatuko, nee tejwaa jakun em a' tojaka'po, in aman a' nu'une' betchi'bo —ti au jiiak.

¹⁶Ju'u Jesus junak:

—Maria —ti au jiiak.

Aapo ju'u Maria, au kuakteka intok a' ta'aaka, ebreeo nokpo:

—Rabboni —ti au jiiak.

Ini'i, yee majtame ti jiubae.

¹⁷Jesus iniau:

—Inim nee sim tua. Bwe'ituk ketun nee kee aman in yo'owata a' jiapsa'u jikau weye. Taa ala, sika intok aman jume' nemak werim tejwaane, in yo'owabeu intok ket enhim yo'owabeu, intok in Liojtau intok enhim Liojtau bicha nee weebae'eti jiune.

¹⁸Junak intok ju'u Maria Maareena' teame, ini'i, jume' Jesujta majtim aman tejwaak, aapo'ik juka' yo'ota a' bichaka'uta. Intok jiba Jesujta junaka'a bemela weyemta au a' teuwaaka'po.

Jesujta, jume' a' majtim nau ane'epo, ameu ye'a machiaka'po

¹⁹Jiba junae taewait, semaanata aet naate'utchi, tukaapo, jume' Jesujta majtim nau aanen. Intok

ama yeu rejtiwa'um eta'ikai, jume' juriom bem majjae' betchi'bo.

Junama'a ju'u Jesus yepsaka intok jume' aapo'ik majtim nasuk kikteka intok ameu tebotek:

—Ka Jain eaka enhim yanti elnee'u emou aune —ti jikai.

²⁰Inien jiusuka aapo chukula a' mamam intok sana'ita betuk ko'okosi a' ya'ari'po am bittuak. Intok bempo tua alleak aapo'ik juka' yo'ota juchi a' bichakai. ²¹Junak intok ju'u Jesus, juchi:

—Enchim yanti elnee'u emou aune —ti ameu jiiak—. Jiba juka' in yo'owata inim nee yeteu a' bittuaka'a benasia, jiba inien inepon ee inim enhim naas bittuabae —ti ameu jiiak.

²²Junak intok aapo ame bepa jiabijtekamta benasi ayuka:

—Liojta betana juka' tu'u jiapsita eme'e mabetne —ti ameu jiiak—.

²³Inim wame'e enhim, Liojta tu'u jiapsi betana aniwaka, inime'e, bem ka tu'uwa ya'arimmet enhim am jiokoi tebonee'um, inime'e, bem ka tu'uwa ya'arimmet jiokoitune. Wame'e intoko, bem ka tu'uwa ya'arimmet, Liojta tu'u jiapsi betana aniwakai enhim ka jiokoi tebonee'um, inime'e, bem ka tu'uwa ya'arimmet ka jiokoitune —ti ameu jiiak.

Toomaj teamta, yo'owe Jesukrijtota jiabijtelata a' bichaka'po

²⁴Taa ju'u Toomaj teame, jume' woj mamni ama woika, jume' Jesujta majtim mak weyeme, ju'u wo'ori ti teuwaawame, ini'i, ka ama amemak aanen, juka' Jesujta ameu a' noiteo.

²⁵Chukula wate aapo'ik majtim iniau:

—Juka' yo'ota, itepo a' bitlaa —ti au jiiak.

Taa ju'u Toomas junammeu:

—A' mampo a' wojoktipo ka bichakai, intok jum sisi'iwookim japsuka'po nee ka mam pusiateko, intok kia jum a' sana'ita betuk a' so'aripo ka aet mamteko, kannee a' sualne —ti ameu jiiak.

²⁶ Woj naiki taewaim simsuka chukula, jume' Jesujta majtim juchi senu karipo nau aanen. Taa inim ala ju'u Toomas amemak aanen. Junako, junaka'a tu'isi a' pattituk junil'i, ju'u Jesus aman kibakeka ka teutaka, ame nasuk kikteka intok ameu tebotek:

—Enchim yanti elnee'u emou aune —ti jiiakai.

²⁷ Junama'a aapo sep Tomajtau:

—Em mam pusiam im tutta. Intok ime'e in mamam bicha. Intok empo im in sana'ita betuk, ama net marmtene. Intok ka naa buusti nee betana ta'abwisi eene, ala empo nee sual ta'aane —ti au jiiak.

²⁸ Junak ju'u Toomas, aapo'iku:

—In yo'owa intok in achai Lios —ti au jiiak.

²⁹ Jesus intok iniau:

—Toomas, i'an ala empo nee suale, taa kia junuen tua nee bichaka jiba. Tua alleewame tu'uwa ame tana waatianaa, wame'e, kaita bichaka, nee sualekame —ti au jiiak.

Inika'a ji'osia ji'ojteita, jaisa betchi'bo a' weye'po

³⁰ Ketchia ju'u Jesus, jume' a' majtim bichapo tua juebenak machilaata a jita a' joa'ue a' yaak, ini'l, inim ji'osia ji'ojteimo ka weyekai. ³¹ Taa ini'l weyeme

machilaa i'an inim ji'ojtewak, juka' Jesujta, Liojta betana usiwaitaka a'abo a' bittuarituka'uta enchim a' sualne' betchi'bo, intok junuen eme'e a' sualekai, jiba yuu jiapsiwamta enchim bitne' betchi'bo.

**Jesujta, woo busanika jume'
a' majtim, bawepo anemmeu
ye'a machiaka'po**

21 Iniat chukula ju'u Jesus, jume' a' majtimmeu juchi au yeu machiak, jum bwe'u bau ba'a Tibeeriaj tea'po bwikola. Inen aapo ayukai. ²Inimi'i, Simoo Peeo, intok Toomas ju'u wo'ori ti ta'eewame, ju'u Natana'el teame, ini'i jum bwiaraa Kalileapo ili jo'ara Kanaa' teapo joome, jume' Sebereeo' teamta u'usim intok juchi wate woika jume' Jesujta majtim, inime'e ama nau aanen. ³Wa'a Simoo Peeo' teame inimmeu:

—Kuchum ne yeu bause —ti ameu jiiak.

Bempo:

—Itepo ket te aman emak katbae —ti au jiiak.

Inime'e aman sajaka intok kuta kanoau ja'amuk. Taa bempo junae tukaariat kaita yeu wikek. ⁴Junak junama'a jaibu yeu matchuu, Jesus junama'a bawe mayoat yeu machiak. Taa jume' a' majtim ka ju'u'nean, juka' ama anemta aapo'ik juna'atuka'po. ⁵Junak ju'u Jesus, inimmeu:

—Uusim, jaisa eme'e kee jita yeu wike ja'ani —ti ameu nattemaek.

Bempo intok:

—Kaita —ti a' yoopnak.

⁶Junak intok ju'u Jesus, inimmeu:

—Batatana bicha am jimmaanee jume' jite'im, intok eme'e junama'a yeu am wikne —ti ameu jiiak.

Inien inime'e aayuk. Intok chukula bempo, jume' jite'im junama ba'apo ka a yeu am wiken, kuchum inim tua yu'in am weiyaakai. ⁷Junako ju'u aapo'ik majti, Jesujta tua nake'u, ju'u Peotau:

—Ju'u item yo'owa ama weama —ti au jiiak.

Ju'u Simoo Peeo, junaka'a juka' bem yo'owata ama ane'uta a' jikkajakai jiba, tajo'po kobateka, ba'au au jimaak, mayoau tajtia bajumbaekai. Bwe'ituk tajo'owattilatukan. ⁸Jume' waate Jesujta majtim, kuta kanoapo ba'a mayoau yeu yajak. Inime'e, jume' jite'im kuchummea tapunim yeu wik sakakai. Bwe'ituk junama'a mayoau tajtia kia jumak mamni taka waaktitukan jiba. ⁹Bwiau yeu yajakai, inime'e junama'a taji oubampo kuchuta ama bo'okamta intok ket paanim ama teak.

¹⁰Ju'u Jesus inimmeu:

—Jume' kuchum ju'ubwa enchim yeu wikeka'um watem a'abo tojine —ti ameu jiiak.

¹¹Ju'u Simoo Peeo, kuta kanoau ja'amuka intok mayoau tajti jume' jite'im, kuchummea tappunim yeu wikek. Woo busan taka ama woj mamni ama baji kuchum tukan. Inime'e intok tua juebenaeaka juni'i, ka chuktek jume' jite'im. ¹²Junak ju'u Jesus, inimmeu:

—A'abo kateka em ji'ibwa —ti ameu jiiak.

Inime'e a' majtim betana, tua kaabe au nattemaek aapo'ik

jabetuka'ut, bwe'ituk juka' bem yo'owata ama ane'uta emo ju'unea'ati ean. ¹³Junako ju'u Jesus, aman rukteka intok jume' paanim nu'uka intok bempo'immeu am bwisek. Intok juka' kuchuta juni'i jiba junaen ameu a' bwisekai.

¹⁴Inim iniamak ju'u Jesus, a' majtimmeu bajisi ameu au yeu machialatukan aapo chukula kokkoarim nasuk jiabijtesukai.

Jesujta, Simoo Peeo' teamtamak a' etejopo

¹⁵Junama'a ketwoo, bempo ji'ibwasukai, ju'u Jesus, Simoo Peeotau:

—Simoo, Jonaj teamta yoemia, jaisa empo inime'ebepe nee nakke ja'ani —ti au nattemaek.

Ju'u Peeo intok:

—Jeewi in yo'owe, empo ju'unea in enchi eiyaal'u —ti a' yoopnak.

Ju'u Jesus iniau:

—Inientuko, empo jume' ju'ubwa nee sual japteme, bwala aso'olam benasia in eiyaal'um, inime'e am majtaka tu'isi nee am suuariane —ti au jiiak.

¹⁶Chukula juchia, iniamak woosa:

—Simoo, Jonaj teamta u'usi, jaisa empo nee nakke ja'ani —ti au nattemaek.

Ju'u Peeo:

—Jeewi in yo'owe, empo ju'unea in enchi eiyaal'u —ti a' yoopnak.

Aapo:

—Junuentuko, jume' nee sualeka, bwaram benasi in eiyaal'um, inime'e nee betana weyemtat am aniane —ti au jiiak.

¹⁷Iniamak bajisia aapo:

—Simoo, Jonaj teamta u'usi, jaisa empo lutu'uriapo tu'isi nee eiyaal'um ja'ani —ti au nattemaek.

Ju'u Peeo intok junak au sioktua taitek junuen, iniamak bajisia:
“Jaisa empo tu'isi nee eiyaa”, ti au a'
nattemaeka' betchi'bo, intok aapo:

—In yo'owe, empo'e si'imekut
ju'unea, empo ju'unea junuen in
enchi eiyaa'u —ti au jiiak.

Ju'u Jesus iniau:

—Junaentuko, empo wame'e
nee sualeka, bwalam benasi in
eiyaa'um, nee betana weyemtat
am majtaka, nee am suuariane
—ti au jiiak—. ¹⁸Iniat empo nee
sualne, junak empo bat che'a
ju'ubwa yo'otukai, empo em tajo'po
kobateka intok empo em yeu
weebae'u bicha wewe'aman. Taa
chukula, empo jaibu yo'otuitakai,
junak em mamam empo na'lkim
am to'one, intok ta'abwika enchi
tajo'otuane, intok juna'a, ka
em weebae'u bicha juni'i, enchi
weiyaane —ti au jiiak.

¹⁹Inika'a teuwaakai ju'u Jesus,
juka' Peota jachin ayuka, mukuka
intok iniae aapo'ik Liojta a' yo'ori
tebonee'uta a' teuwaak. Chukula
intok aapo ju'u Jesus, Peotau:

—Empo jiba nemak eaka jiapsine
—ti au jiiak.

Wepulaka ju'u Jesujta tua a' nake'u

²⁰Juchi bicha kuaktekai, ju'u
Peeo, juka' Jesujta majti aapo'ik
tua nake'uta, inika'a amet
cha'aka weyemta bichak. Jiba
wa'a, kupteo ka machiako, Jesujta

amemak ji'ibwaka'po aapo'iku
pitti kateka'uta, intok ini'i: “Achai,
jabesa juna'atune, ju'u enchi yeu
bwijneeme”, ti au nattemaeka'uta.

²¹Junako, ju'u Peeo inika'a
bichakai, Jesujta:

—In achai, iniau su, jaisa au
chupne —ti au nattemaek.

²²Jesus inika'a:

—Junuen inika'a, chukula nee
a'abo notteo tajtia inim nee a' jiapsi
i'ao juni'i, empo inim iniat kaachin
eene. Empo jiba nemak eaka
jiapsine —ti a' yoopnak.

²³Junako, jume' Krijto nau
sualeme nasuk, inika'a Jesujta
majti ka a' muknee'uta etejowan.
Taa Jesus iniau ka junuen ka a'
muknee'uta au teuwaak, ala aapo:
“Inika'a, chukula nee a'abo notteo
tajtia inim nee a' jiapsi i'ao juni'i,
empo inim iniat kaachin eene”, ti
jiik jiba.

²⁴Ini'i jiba juna'a ju'u Jesujta
majti, inim ae betana etejowame,
ju'u inika'a a' lutu'uriateka a'
teuwaaka intok inika'a weyemta
ji'ojtekame. Ite intok ju'unea,
si'ime juka' a' teuwa'a'uta,
lutu'uriataka a' weye'uta.

²⁵Ketchia tua juebenaka,
wate weyeme aayuk, Jesujta
ya'ari, ini'i intok we'epulaka
ji'ojte tuko, si'ime jume' ji'osia
ji'ojtei tu'ea'um, kia jumak inim
aniapo ka kia ean, ti ne ea. Tua
junuentune.